
बार-एट-लों 
को 


सादर समर्पित 


लेखक का निवेदन 
( पहले संस्करण से ) 

जिस समय मैंने हिन्दी के वतमान कवियों के विस्तृत श्रध्ययन का 
विचार किया, उस समय मुझे कविवर श्री सुमित्रानन्दन पन्‍्त के गुंजन 
के अध्यापन का अवसर मिला | परिणामस्वरूप यह पुस्तक हिन्दी-संसार 
के सामने है। 

आजकल श्रनेक समाद्धोचना पुस्तकें लिखी जाती हैं, ओर महा- 
कवि निराला” को छोड़कर वर्तमान प्रधान कवियों पर आलोचना पुस्तकें 
लिखी भी गई हें, परन्तु मैंने इस पुस्तक में बँघे हुए ढरें से बाहर कदम 
रखा है | साहित्यकार पंत के पूर्ण तथा व्यापक अध्ययन के पश्चात्‌ 
मैंने उनकी पुस्तक गुंजन का विस्तृत विवेचन किया है । 

गुंजन के साथ पंत जी की रचनाओं के विक्रास का एक सग समाप्त 
होता है । उस बीते हुए सर्ग के इस अन्तिम प्रयास में आगे को दिशा 
का भी ग्राभास मिलता है। इस कारण इसे मैं कत्रि की विशिष्ट रचना 
मानता हूँ, श्रोर इसीलिए इस पुस्तक पर विस्तृत रूप से विचार प्रकट 
करने की प्रेरणा मुभे हुई हे । 

गुंजन के विवेचन के पश्चात्‌ गुंजन के गानों की टीका दी गई है। 
ऐसा अब्र तक हिन्दी की साहित्यिक आलोचना-पुस्तकों में नहीं किया 
गया । अन्य कारण भी द्वो सकते हैं, परन्तु इसका प्रधान कारण वर्तमान 
कवियों की--विशेषतः छायावादी कवियों की अस्पष्ट शैली हे । गुंजन 
के अ्रनेक गानों की व्याख्याओं के विषय में मतमेद हो सकता है और 
उसे लेकर विज्ञ लोग चाह तो मुके अ्रज्ञ तथा मूर्ख कह सकते हैं, परन्तु 
मुझे इसकी विशेष चिन्ता नहीं, क्योंकि एक तो मुझे विद्वान्‌ होने का 
दावा कभो रहा नहीं, दूसरे मैं अपने को पूर्णतः सफल प्रयास सममूँगा 
यदि विद्वान्‌ लोग मेरी ब्याख्या पर विचार करके उसकी त्रुटियों को 
दिखाने का कष्ट करें | इस प्रकार, यदि कोई कमी इनमें होगी तो वह 


हि. 


दूर हो जायगो । मैं इस विषय में किये गये सुझावों का हृदय से स्वागत 
करूँगा। 

प्रत्येक कविता की व्याख्या करते समय पहले पैराग्राफ़ में उस गान 
की व्यापक समीक्षा की गई है श्रोर फिर प्रत्येक छन्द की प्रथक्‌ प्रथक्‌ 
वैराग्राफ़ में व्यास्या की गई है। जहाँ किसी अ्रन्य पुस्तक का उदरण 
दिया गया दे, उस पुस्तक का नाम तथा पृष्ठ पाद-टिप्पणी में दे दिया 
है। गुंजन के उद्धरण दे तेसमय ऐसा नहीं क्रिया गया, पाठ के पश्चात्‌ 
ही पृष्ठ-संख्या देदी गई है। यह प्ृष्ठ-संख्या गुंजन के तीसरे संस्करण 
की हे। 

गुंजन के कुछ गानों की ही--विशेषतः जो इश्टरमीडिएट के पाठ्य- 
क्रम में नियत हैं--व्याख्या दी गई है। यदि विद्वानों ने इस योजना 
को उपयोगी सममका तो अगले संस्करण में सम्पूर्ण गानों की व्याख्या 
दे दी जायगी। 

यदि इस पुस्तक द्वारा हिन्दी-साहित्य के विद्यार्थियों का कुछ उपकार 
हो सका तो मैं अपने परिश्रम को सफल सममूँगा। 

मकर--संकान्ति_ संवत्‌ १६६६ वि० 
दूसर२ संस्करण में 

मेरे इस प्रयास को विद्वानों ने अपनाया । मुमे इसकी प्रसन्नता होना 
स्वाभाविक है। 

इस दूसरे संस्करण में मैंने कोई परिवतन नहीं किया है, इसे पुन- 
मुंद्रण ही समझा जाए। 


विद्यामन्दिर, ] 
मुरार ( ग्वालियर ) | 
गणेश चतुर्थी, | हरिहर निवास 

श्री सुमित्रानन्दन पन्‍्त 


( व्यापक विवेचन ) 


कवि-परिचय 
हिन्दी-साहित्य के आधुनिक काल के इतिहापों की कमी नहीं है, 


परन्तु उन सबमें एक कमी हैँ । उनमें वर्तमान साहित्यकारों की कृतियों 
की आलोचना, उनकी भ्रवृत्तियों का प्रकाशन तो किया गया है, परन्तु 
उनके व्यक्तित्व को अछूता छोड़ दिया गया है, उनके जीवन-बृत्त के 
विषय में इतिहासकार प्रायः मॉन रहते हैं । इसके अनेक कारण हैं । 
उन कारणों का विवेचन यहाँ इृष्ट नहीं; यहाँ तो हम य्रही कहना 
चाहते हैं कि कविवर सुमित्रा वंदून पंत भी इस उपेक्षा के श्रपवाद नहीं 
हैं। युगान्त” की भूमिका के अतिरिक्त व्यक्ति पंत के सम्बन्ध में जहाँ 
कहीं चर्चा है वद झधूरीदी और उनकी रचनाओं से सम्बद्ध भाग 
की है। 

| किसी कवि के जीवन-बृत्त के अध्ययन से उसकी रचनाओं की झनेक 
इन्‍्तप्रंवृत्तियों के विकास के उद्गम का पता तो लगता ही है ; साथ ही 


१० 


जिस कलाकार की प्रतिभा भौर साधना के प्रकाश से काव्य-जगत्‌ 
झालोकित हो उसके व्यक्तित्व की उपेज्ञा भी प्रशंसनीय नहीं कही जा 
सकती | श्री समित्रानंदन पंत के विस्तृत जीवन के चित्रण करने का 
कतंव्य उनके परिचित तथा समर्थ लेखकों के लिए छोड़, हम यहाँ 
प्राप्य सामग्री से उनका संत्तिप्त जीवन-बृत्तान्त देते हैं । 

पंतजी की जीवन-कहानों घटना-बहुल नहीं है। उनका जन्म 
सन्‌ १६०० ई० के मई मास में ऋल्मोढ़ा से दीस मील दूर कौसानी 
नामक आम में हुआ था। पंतजी के पिता स्वर्गीय पंडित गंगादत्तजी 
कौसानी टी एस्टेट के एकाउस्टेण्ट थे तथा निजी तौर पर लकद़ी का 
व्यापार करते थे । इनकी माता का देहान्त इनके जन्म के छुह घंटे 
परशचात्‌ ही हो गया था, अतः इनका पालन इनकी फूफी तथा पिता ने 
किया था। इनझे पिताजी श्रत्यन्त स्नेहशील तथा उदार धामिक विचारों 
के व्यक्ति थे | पंडित गंगादत्तजी के चार पुत्र तथा चार पुत्रियाँ हुईं ; 
कवि पंत उनमें सबसे छोटे हैं । 


झल्मोढ़ा के पा4्व॑त्य प्रदेश पर प्रकृति-देवी अपने सम्पूर्ण सौन्दये- 
बैमव के साथ क्रीड़ा करती है । वहाँ के ऊँचे धवल गिरि--शिखर, सघन 
बन, सुन्दर निभेर तथा संध्या और प्रभात के;मनोरम द्य्यों के बीच कवि 
पंत ने अपना बाल्यकाल व्यतीत किया । वहाँ के 'पल-पत्ष परिवर्तित 
प्रकृति वेश” ने सौन्द॒य-प्रिय कविबाल के भावुक तथा संवेदनशील हृदय 
पर वे चित्र अंकित कर दिये जो उनकीकविताओं में प्रतिबिम्बित होकर 
डनके पाठकों को मुग्ध करते रहते हैं । 

पंतजी ने अपने आम +सानी की पाठशाला में विद्यारंभ किया। 
डसके उपरान्त वे अल्मोढ़ा के गवर्नमेण्ट हाईस्कूल में भरती हुए । हाई 
स्कूल परीक्षा जयनारायण हाईस्कूल बनारस से उत्ती्णं करने के परचाव 
बे प्रयाग के ग्युअर कॉलेज में पढने लगे। सन्‌ ५६२१ के सत्याग्रह 


श्१ 


आन्दोलन में पंतजी/महात्मा गांधी के भाषण से बहुत अधिक प्रभावित 
हुए और उन्होंने कॉल्ेजछोड़ दिया । 

स्‍कूल और कॉलेज का वातावरण पंतजी को रुचिकर नहीं हुआ, 
विशेषकर स्कूल के अध्यापकों, का आतंक तथा विद्यार्थियों की उच्छु 'ख- 
लता इस भीरु, लज्जालु ओर एकान्त प्रिय विद्यार्थी को अ्ररुचिकर ही 
रही, और पंतजी भच्छे विद्यार्थी भी नहीं रहे | छोटेपन से ही हिन्दी 
भाषा, काव्य और अभिनय की अभिरुचि ने इन्हें एक वर्ष हई स्कूल 
परीह्ा में अजुत्ती्ण;भी कर दिया । परन्तु! सौभाग्य से इस अरुचि का 
यह शुभ परिणाम हुआ कि विद्यालयों की अन्धी मंजाई इस हीरे को 
घुतिहीन न कर सकी तथा कवि अपनी प्रतिभा, मौलिकता तथा 
ब्यक्तित्व को सुरश्ति लेकर लौठ सका। पंतजी को बीज-गणित, रेखा- 
गणित भादि ने भल्ले ही श्याकर्षित न किया हो ; परत उन्होंने हिन्दी 
के श्रतिरिक्‍त संग्वृत, दंगा छोर अऊडी के साहिसययों का ऋष्छा अध्ययन 
किया है। हिन्दी भाषा के पूर्ण अधिकार ने उन्हें उसका संस्कार फरने 
की शक्ति प्रदान की और संस्कृत, अग्नेजी तथा बंगला के कवियों से 
उनकी आारंभिक कृतियाँ यहुत प्रभावित हुई हैं । » 


गांधीजी फे भाषण से प्रभावित होकर पंतजी ने फॉलेज तो छोड़ा 





७ आराधुनिक कवि-श्री सुमित्रानंदन पंत, प्रृष्ठ ११ पर कवि 
लिखता है 'ल्‍लवकाल में मैं उन्नीसवीं सर्दी|के श्रंग्रेजी कवियों मुख्यतः 
शेली, वडंसवर्थ, कीद्स, और टेनीसन से विशेष रूप से प्रभावित रहा 
हूँ...मैं कवीन्द्र ( रवींद्र ) की प्रतिभा के गहरे प्रभाव को भी कृतशता- 
पूरक स्त्रीकार करता हूँ। मेरे उपचेतन ने इन कवियों की निधियों का 
यत्रतत्र उययोग भी किया है, ओर उसे श्रपने विकास का अंग बनाने 
का चेष्टा की दे। 


श्र 


परन्तु राजनीति में प्रवेश नहीं किया । राजनीतिक संघर्ष क्या, कोईं मी 
संघर्ष उनकी प्रकृति के अनुकूल नहीं है और वह उन्हें कभी भांकषित नहीं 
कर सकता । प्रगतिवादी संघ के सभापति के रूप में भी कवि पंत का 
हृदय अपनी वही कोमलता, प्रकृतिप्रेम और मनोरमता को' लिये हुए 
है; उसने अपने विषय-मात्र बदल दिए हैं उपादान वही पुराने मौजूद 
है। उपादान के ठीक अनुरूप विषय न होने के कारण श्रप्राकृतिकता 
की गंध अवश्य कहीं कहीं आ गयी है। घस्तु | 

सन्‌ १६२८ ई० में कवि के पिताजी का देहान्त हुआ झौर साथ 
ही झनेक पारिवारिक तथा मानसिक व्यथाओं ने इन्हें घेर लिया । पंत 
जी अस्वस्थ होगये और कुछ दिनों रत्यु भौर जीवन के थीच रहकर 
उपचार के पश्चात्‌ अच्छे हो गये | इस धटना का कवि पर बहुत प्रभाव 
पढ़ा । इन्होंने मानव-जीवन पर तात्विक चिन्तन किया । प्रकृति का 
कवि मानव की ओर आकर्षित हुआ | इसी परिवतेन काल में “गुंजन! 
में संगृहीत अनेक कविताओं की रचना हुई। 


पंतजी के जीवन-छृत्त के साथ कालाकाँकर के उदारमना झुंवर 
सुरेशर्सिह का नाम सम्बद्ध है। सन्‌ १६३१ से १३३४ तक पंतजी आपके 
साथ ही कालाकॉकर में रहे । हिन्दी के एक महान्‌ कवि को सम्पूर्ण 
सुविधायें देकर कुंवर साहब ने हिन्दी को उपकृत किया, साथ ही कवि 
के संयोग से कुंवर साहब तथा कालाकाँकर का नाम भी भमर हुआ | 
जय तक पंतजी की रचनाओं के प्रेमी रहेंगे तब तक उनकी कविता 
“जौका-विहार” अपने विशिष्ट स्थान के साथ स्मरण रखी जायगी । और 
उसके साथ 'कालाकाँकर का राजभवन” भी हिन्दी संसार की स्टति में 
अपना अस्तित्व बनाये रहेगा । 

अभी पंतजी लम्बी झौर गंभीर बीमारी से उंठे हैं । उनकी बीमारी 
से सारा हिन्दी संसार व्यग्र हो गया था । 


श्३ 


पंतजी ने कविता लिखना उस सम यसे प्रारंभ कर दिया था जब 
वे झाठवीं कर्ता में पढ़ते थे। पंतजी की रचनाओं के विषय में आगे 
लिखेंगे, यहाँ तो हम यही लिखना चाहते हैं कि इस कवि की रचनाओं 
के पठन से तो लोकोत्तर आनन्द प्राप्त होता ही है, परन्तु इनके मोहक 
व्यक्तित्व से प्रसूत मधुर स्वर में गुंजरित इनकी कविता स्वर्गीय कला- 
पूर्ण वातावरण का सृजन फर देती है और मंत्रमुग्ध श्रोता को मधुर 
झाघातसा लगता है जब कवि अपना कविता-पाठ समाप्त करके अपना 
हाथ उठाकर कहता है “बस” । 


कतियाँ 


प्रस्तुत पुस्तक में यद्यपि हमने पंतजी की रेवल एक कृति-- गुंजन--के 
अध्ययन का संकल्प$किया है, तथापि क्रिस्ती साहित्यकार की एक रचना 
को भी पूरी तरह सममभने में उसकी श्रन्य सब क्रृतियों से परिचय पा 
ज्लेना भी सहायता करता है । पंतजी जैसे सजग और उन्नतिशील कला- 
फार की प्रतिभा और विकास को सममने के लिये उनकी सब कृतियों 
का परिचय प्राप्त करना आवश्यक है | हसी उद्देश्य से पंतजी की कृतियों 
का रचना-काल के अनुसार संतिप्त)परिचय यहाँ दिया जाता है । 


आरंभिक 
जैसा पहले लिखा जा चुका है, पंतजी उस समय से रचना करने 
छगे थे जब वे आठवीं कहा के विद्यार्थी थे। उत्त समय उन्होंने अनेक 
कविताएं तथा 'हार! नामक एक उपन्यास लिखा । उन कविताओं में 
ये हरिगीतिका तथा रोला आदि छन्‍्दों का प्रयोग करते थे, परन्तु विषयों 


श्च्र 


के चुनाव में उस छोटी भायु में ही अपनी मौलिकता प्रदर्शित करने 
सगे थे । वे 'तम्बाखू का घुआँ” 'कागज का कुसुम” आदि शीर्षक कवितायें 
लिखते थे। उस समय की रचनाएँ पंतजी ने नष्ट कर डाली हैं। 
कदाचित्‌ समकालीन पत्रों में कुछ मिल सकती हैं। 'हार' उपन्यास की 
पायडुलिपि नागरी प्रचारिणी सभा काशी में सुरक्षित है । 


वीणा 


पतजी की कविताओं का पहला संग्रह 'बीणा' नाम से प्रकाशित 
हुआ है। जिस समय वे बनारस में अध्ययन कर रहे थे उस समय उन्होंने 
बंगला के महाकवि रवीन्द्रनाथ ठाकुर की 'चयनिका' तथा “गीतांजलि! 
को पढ़ा । उसी समय पंतजी ने उन कविताओं की रचना[प्रारम्भ की 
जिनका संग्रह 'दीणा! में है। झतः वे कवितायें रवि बाबू की कविताओं 
से अधिक प्रभावित हुई हैं। इस संग्रह में कवि के ही शब्दों में 'दो एक 
को छोड़ अधिकांश सब रचनायें १६६८-१६ की लिखी हुई हैं!, कवि 
मे इसे अपना 'दुधमुहा” प्रयास कहा है । परन्तु इसमें कवि की महानता - 
के सब चिह् वीज़ख्प से मौजूद हैं । सौन्दर्य-सष्टि, प्रकृतिप्रेम, और 
इसका उत्पुद्च वर्णन, अ्रस्तुत रूप के वर्णन के लिये अप्रस्तुत र्पों की 
योजना, मूर्तिमत्ता तथा लाक्षणिकता इस संग्रह की कविताओं में भी 
मिलती है । कवि ने अपनी नम्नरता दिखाते हुए इन रचनाओं को “बिना 
ब्याकरण बिना विचार' तथा “ताल-लय-रहित” बतलाया है । परन्तु जिस + 
संग्रह में प्रथम किरण का आना रंगिनि! जैसी सुंदर रचनाएँ भी हों 
यह इससे इुछ अधिक ही कहा जायगा -। यद्यपि इसमें भाषा सम्बन्धी 
झ्नेक दोष भी हैं; परन्तु कवि ने इसमें भाषा-मार्जन का प्रयत्न भी आर- 
म्म कर दिया था जिससे खढ़ी बोली शक्ति और शालीनता प्राप्त करने छठे 
मार्ग पर चल पढ़ी । 


१६ 


ग्रन्थि 


सन्‌ १३२० में जब कवि कॉलेज से गर्मियों की छुट्टी में घर गया तो 
चहाँ 'ग्रन्‍्थि! की रचना हुईं । 

'ग्रन्थि! पंतजी की 'प्रेम” पर पहली विस्तृत रचना है। यह गीति- 
कथा एक छोटे से कथानक के आधार पर है। नायक की नौका नदी में 
डूब जाती है । जब वह होश म्ें आता है तो देखता है कि एक सुकोमल 
बालिका उसके सिर को अपनी जंघा पर रखे उसकी ओर लालसा-पूर्ण 
दृष्टि से देख रही है । नायक उसके प्रेम-पाश में बंध जाता है! संयोग 
झौर वियोग के अनेक अवसरों के पश्चात्‌ नायक को ज्ञात होता है कि 
समाज उसके प्रेम-सम्बन्ध को स्वीकार नहीं करता | उस बालिका का 
प्रन्थि-बन्धन नायक के देखते-देखते अन्य व्यक्ति से कर दिया जाता है । 
यहीं इस रचना की समाप्ति होती है | ज्ञात होता है कि फवि ने हसी 
करुण और विफल प्रेम के उच्छू वास तथा ऑआँसुओं को १६२१ ई० में 
*उच्छूवास” और “आँसू” शीर्षक कविताओं में अ्रभिव्यक्त किया है जो 
पन्चव? में संग्रहीत हैं । 'ग्रन्थि की रचना में कवि संस्कृत काव्य से 
प्रभावित ज्ञात होता है। इसमें किये गये तत्सम शब्दों तथा झलंकारों 
के अधिक प्रयोग इस बात के हो चिह्न हैं। परन्तु इसमें मानवीकरण, 

* विशेषण-विपयंय, ध्वनिचित्रण, झ्ादि पाश्चात्य अलंकारों का भी 
अ्योग है । 


पन्नव 
“पश्चव” पंतजी का सबसे पहले प्रकाशित होनेवाल्ला कविता-संग्रह 
है । यह सर्वप्रथम १३२६ में बढ़े ठाटयाट से प्रकाशित हुआ था। यद्यपि 


“वीणा” की कविताएँ तथा “ग्रन्थ! इसके पूर्व ही लिखी जा चुकी थीं 
परन्तु वे प्रकाशित 'पल्चव' के पश्चात्‌ हुई । 'पल्चव' में पंतजी ने १३१८ 


१७ 


तथा १३१६ की कुछ विशिष्ट रचनाएँ, ( जो फिर 'वीणा! में नहीं सम्मि- . 
लित की गईं ) तथा पीछे की १६२९ तक की चुनी हुईं कविताएँ 
संग्रहीत की हैं । इस प्रकार कवि के १६२९ तक के विकास का यह 
श्रोष्टटम उदाहरण है । इसके पश्चात्‌ कवि में दिशा-परिवर्तन के चिद्ध 
हमें दृष्टिगोचर होते हैं, अतः पंत-साहित्य में 'पल्चवः उनके एक दिंशा 
के प्रयास की सफलता का प्रतिनिधि है । 'पह्चव' में सौन्दर्य-सष्टा, 
प्रकृति-प्रेमी, कोमल शब्दावलि-पूर्ण, काव्य-कला के अधिपति पत के 
दर्शन जिस पूर्णता से हुए वह 'गुंजन' की कविताओं को छोड़कर फिर 
आगे न हो सके | “गुंजन' में कवि में दार्शनिक जागा और झ्ागे राज- 
नीतिक और सामाजिक प्रचारक । जिस प्रवृत्ति को हिन्दी में छायावाद 
कहा गया उसका पंतजी ने प्रसादजी के परचात्‌ नेतृत्व किया है ओर 
'पच्चव! उसी नेतृत्व का चिह्न है। भराधुनिक हिन्दी-साहित्य में 'पन्चव' 
का विशिष्ट स्थान है। 

“पच्चव' में पंतजी की ३२ कविताओं का संग्रह है और आरम्भ में 
२४ पृष्ट का बहुत ही ओजमय तथा आवेशपूर्ण गद्य में लिखा गया 
प्रवेश? दिया गया है। प्रवेश” में कवि ने पुरानी काव्य पद्धति के विरुद्ध 
अपने विरोध का प्रदर्शश किया है | रीतिकाल की अतिशय पाथिव 
#ंगार-भावना तथा द्विवेदीजी के समय की इतिबृत्तात्मकता की प्रतिक्रिया 
स्वरूप प्रसादुजी ने नदीन पथ का अजुसरण करके नवीन काव्यप्रणाली-, 
छायावाद-के सावपक्ष को पुष्ठ किया, उसी के कलापक्ष का यहुत द्दी 
कोमल और परिसार्जित विकास पंतजी ने 'पल्चव' में किया | इस संग्रह 
की 'परिवर्तन! शीर्षक कविता का हिन्दी-साहित्य में विशेष स्थान है। 
हमारे वर्तमान महाकवि श्री “निराला? ने इसके विषय में लिखा है ''मेरे 
विचार से 'परिवर्तन! किसी भी बड़े कवि की कृति से निस्संकोच मैत्री 
कर सकता है ।”# 

# प्रवन्ध-पद्म- पृष्ठ १३३... 





श्८ 
गुंजन 

गुंजन में(पंतजी की १३१६ से १६३२ तक की रचनाओं का संग्रह 
है। इसकी कुछ रचनाएँ पल्लव की शैली की हैं, परन्तु गुंजन में कवि ने 
दिशा-परिवतन भी (कया है। पपने कोमल और मधुर भावों के साथ 
स्तौन्दर्यान्वेषण में लीन कवि अब “झारमा के चिर घन! की खोज में 
निकल पढ़ा है| वह दाशंनिकता की झोर बढ़ा है। कवि ने मानव तथा 
संसार के प्रति झधिक झास्मीयता का अनुभव किया । गुंजन के विषय 
पे झ्यागे विस्तार से विचार करना है झ्रतः यहाँ झ्धिक लिखना झावश्यक 
नहीं है । 


युगान्त 


गुंजन की कविताओं में मानव-प्रेम की भावना का ल्लोत तथा 
काल्पनिक सौन्दर्य-संचय से:विस्क्ति का जो ्लाभास मिला था, युगान्त” 
में वह पूर्ण रूप से प्रस्फुथ्त हुआ । 'युगान्त” में कवि ने सांसारिक तथ्यों 
से प्रभावित होकर उनकी अभिव्यक्ति प्रारंभ की है। कवि के शब्दों 
में 'युगान्त' में पहलव की कोमल-कान्ति का श्रभाव है। इसमें| मैंने 
जिस नदीन क्षेत्र को अपनाने की चेष्टा की है मुझे विश्वास है भविष्य 
म में उसे अधिक परिपूर्ण रूप में ग्रहण एवं प्रदान कर सकेगा ।! वास्तव 
में युगान्त” कवि के उस परिवर्ततकाल[|की रचना है जब उसने “पल्लच' 
की॥प्रदृत्तियों को स्यागने का संकल्प कर 'युगवाणी” और 'आम्या” की 
प्रचारात्मक तथा 'स्रगतिवाद के घेरे में आनेवाली रचनाओं का प्रारंभ 
किया था। यही कारण है कि उनमें जीवन तथा लोक-कऋल्याण की 
भावना के साथ साथ पंतजी की कोमलकला का भी सामंजस्य हुआ 
है। इन कविताओं में चिन्तन तथा दाशंनिक गंभीरता भी है। कवि 
का प्रकृति-प्रेम भी इस संग्रह की रचनाओं में प्रदर्शित हुआ है। 


श्र 


ुगान्त' में ३३ कविताएँ हैं जो प्रायः सन्‌ 4६३४, १६४३२ तथा 
१३३६ की लिखों हुई हैं | युगान्त की एक विशेषता यह है कि उसके 
साथ श्री दीनानाथ पंत द्वारा लिखा हुआ कवि का परिचय -चित्र-रेखा- 
है। इस निवंध में कवि के जीवन के विषय में अधिक से अधिक 
प्रामाणिक तथ्य बतलाये गये हैं । 


युगवाणी 


'युगान्त” के परचात्‌ १६३६ तक की रचनाएँ “युगवाणी! में संग्रददीत 
& । इसमें ८र कविताएँ हैं जिनमें कवि के शब्दों में 'युग के गद्य को 
वाणी देने का प्रयत्न किया गया है? तथा युग की मनोद्ृत्ति का! आभास 
देने का भी प्रयत्न है। वततमान राजनीति में आज जितने “बाद” झौर 
“वर्ग” खुनाई देते हैं उन सबका इसमें समावेश है। इसमें साक्स तथा 
गांधी, माक्संवाद, साम्राज्यवाद, समाजवाद, गांघीवाद तथा भौतिकता- 
बाद पर विचार प्रकट किये गये हैं और धनिक, मध्यम, कृषक तथा 
श्रमजीवी आदि वर्गों को भी सम्बोधित किया गया है। नारी-जगत्‌ के 
डत्यान के आन्दोलन की विचारधारा को भी कवि ने व्यक्त किया हे । 
५निराला! और द्विव्रेदीजी जैसे साहित्यकारों के प्रति भी श्रद्धा प्रकट की 
है और साथ ही प्राकृतिक पदार्थों -भोसविन्दु, जलद, नीम आदि पर 
सी कविताएँ लिखी हैं । 

कविता किसी विचारधारा के प्रचार करने का साधन नहीं है । यही 
कारण है कि अनेक विद्वान्‌ यह शंका करते हैं कि 'युगवाणी” को 'काब्य' 
मी माना जाय या नहीं ? कवि स्वयं इसका उत्तर देता है। वह इसे 
धीत-गद्य! कहता है। इसमें उसने युग की मनोइत्ति” को काव्य की 
प्रणाली सें नहीं, गद्य की प्रणाली में व्यक्त करने का प्रयत्त किया है । 
कवि, कवि के रूप में ल आकर विचारक के रूप में आया है। हन 

यादों? और “वर्गों” की समस्याओं को तथ्य रूप में प्रकट करना गद्य की 
गणाली है, उसे एक विशिष्ट समय के, विशेष “घाद” के अनुयायी ही 
पसन्द कर सकेंगे । न समस्याओं में से भी उन चिरन्‍्तन भावनाझरों को 
काव्य का विषय बनाया जा सकता है जो युग की वाणी न बनकर युग- 
युग की वाणी बन सकें । युग-वाणी' में यह नहीं हो सका । 


ग्राम्या 


'ब्राम्या' पंतजी की ञ्ब तक की प्रकाशित अन्तिम रचना है। हसमें 
युगवाणी के पश्चात्‌ १६४० के मध्य तक की २३ कविताओं का संग्रह 
है । 'युगवाणी” में कवि ने युग की समस्याओं पर विचार करके अपने 
सिद्धान्तों को प्रकट किया, आम्या' में वे भारत की 'युग-समस्या' ग्रामों 
के स्रधिक निकट आये हैं | कवि ने तटस्थता से आमों का जो अध्ययन 
किया दै उसका परिणाम आम्या है। भाषा, कल्पना और सौन्‍्दर्य-प्रेम 
के वैभव से सम्पक्ष एक महान्‌ कलाकार ने आमों पर सहाजुभूतिपूर्ण 
दृष्टि डालकर मानों अलुग्रह क्या हैं । 'ग्राग्या! की कविताशों को पढ़ने 
से ज्ञात होता है कि वे;ग्राग्य-जीवन में अपने आपका मिला देनेवाल्ले 
कवि की वाणी नहीं हैं। कवि ने स्वयं “निवेदन” में लिखा है 'हनमें 
पाठकों को ग्रामीणों के प्रति फेवल बौद्धिक सहानुभूति ही मिल सकती 
है । आम्य-जीवन में मिलकर,:उसके भीतर से, ये अवश्य नहीं लिखी 
गई हैं । 


परन्तु '्राम्या” कोरा गद्य-गीत न होकर 'काण्य” भी है । इसमें कवि, 
कवि के रूप में प्रकट हुआ है। सौन्दर्य-द्शा पंत ने ग्राम में भी जो 
सुन्दर था उसके प्रस्तुत करने का प्रयत्न किया है। साथ ही भाषा और 
भाव-प्रकाशन शैली में भी सरलता की ओ्लोर परिवतंन दृष्टिगोचर होता 
है । नक्षत्र-लोक में, परियों के देश में विहार करनेवाली कवि-कछ्पना 

जब ग्ामों के आँगन में उतरती है तो अपने साथ हास्य और उ्यंम्य 
भी लेती आई है । 


पंतजी सच्चे कवि हैं। उनकी प्रतिभा जिस नवीन मार्ग पर चल 
पढ़ी है उसको उनकी सबसे बड़ी देन अभी साहित्य-संसार को नहीं 
मिली है--'युगवाणी' और आम्या' प्रयोगमात्र हैं । एक दूसरे से अधिक 
सफल है, यही कहा जा सकता है, कवि का महान” अभी आने को हैं । 


नाटककार पंत 


प्रसादजी की 'कामना” के समान पंतजी ने भी एक नाव्य-रूपक 
ज्योत्स्ना! सन्‌ १६३३ है० में लिखा है। नाटक की दृष्टि से हम इसे 
सफल नहीं कह सश्ते; इसमें न तो वस्तु है, न काय, और न चरित्रों 
का विकास । परन्तु फिर भी “ज्योत्स्ना' का हिन्दी साहित्य में एक विशिष्ट 
स्थान है । कवि ने देखा कि संसार में एक ओर धर्मान्धता, अन्ध-विश्वास 
श्रौर जीर्ण रूढ़ियों से संग्राम चल रहा है, दूसरी ओर वैभव और शक्ति 
का मोह मनुष्य की छाती को लौह-*ंखला की भाँति जकड़े है। बुद्धि 
का अहंकार, प्रखर त्रिथूल की तरह बढ़कर मनुष्य के देवत्व-प्रिय स्वभात्र, 
एवं आदशं-प्रिय हृदय को स्वार्थ की नोक से छेद रहा है। 'ज्योत्स्ना! 
के रूपक में कवि ने उन उपायों को अभिव्यक्त किया हे जो उसने इन 
विपमताओं को मिटाने के लिये सोचे ईं । इसमें कवि के मानव-बाद 
ओर समाज-वाद के सामंजस्य से कल्पित स्वर का निरूपण है । 


यह पाँच अंकों का नाटक है। संसार की विषमता से घयराकर 
संसार का शासक 'इंदु” अपने शासन की बागडोर “ज्योत्स्ना' को दे देता 
है। ज्योत्सना लोक-कल्याण के लिये पृथ्वी पर उतरती है और पवन 
ठया सुरमि की सहायता से संसार में स्वर्ग की स्थापना करती दै । 


र्र 


लाव्य-शासत्र की कसौटी पर पूरी न उतरने पर भी 'ज्योत्रना? कक्षा- 
चूणँ कृति;है । पंतती की कोमल भावना तथा चित्रांकण की सामप्ये 
इसमें श्रपने चरम विकसित रूप में विद्यमान है। प्रकृति के मानवेतर 
पदार्थों को मानव-रूप देकर पंतजी ने उनके से और सजीव छि७श्र 
डपरिथित किये हैं । 


फहानी-लेखक पंत 


सन्‌ १६३६ में पंतजी की 'पाँच पहानियाँ? नामक पुस्तक प्रकाशित 
हुईं । इन कहानियों में हमें कवि पंत के ही अधिक दर्शन हुए हैं, 
कहानीकार के नहीं। भाषा पर पूर्ण अधिकार, दृश्यों फा सुन्दर तथा 
सजीद चित्रण, सूचम निरीक्षण, प्रवाह और सौन्दर्य-प्रेम इनमें पंतजी 
ढी कविताओं के समान ही हैं, परन्तु कथानक नहीं फे यराबर है।। 
जिस ध्थ में और जिस सीमा तक 'उच्छुवास! और 'प्रंथि” फो कहानी 
कहा जा सकता है उसी अर्थ में और उसी सीमा तक ये पाँच फद्ानियाँ 
सी 'कहानियाँ? कही जा सकती हैं। कथानक अत्यन्त सूच्रम है तथा 
कथोपकथन का अभाव है, कहानी के अन्य उपकरण भी इसमें दूँड़ना 
डपयोगी नहीं है । कविता की तरह इसका प्रत्येक पैराआ्ाफ मधुर- 
शब्दावलि, सुन्दर विचारधारा, मनोरंजक चित्र तथा हृदयरपर्शी कर्प- 
बाहों से भरा हुआ है। इनकी विशेषताओं“ के कारण हन 'पाँश 
कहानियों' का हिन्दी संसार में विशेष स्थान रहेगा । 


गयलेखऊ पंत 


पंतजी ने बहुत ही झलंकारिक, झोजपूर्ण, स्यंग्यात्मक तथा सशक्त 
गय्य का उदाहरण 'पल्लव' के 'प्रवेश” में प्रस्तुत स्या है । उसमें उमदौ 


ररे 


विवेचना शक्ति, हास्य और व्यंग्य पूर्ण रूप से प्रकट हुए हैं। इसमें 
कवि ने तकों का अधिक सहारा न लेकर भावुकता तथा व्यंग्य का अधिक 
सहारा लिया है, जिसमें लेखक पाथ्क को अपने विचार का कायल भले 
ही न करे परन्तु चमत्कृत अवश्य कर देता है । 


पंतजी ने हिन्दी-साहित्य सम्मेलन द्वारा प्रकाशित आधुनिक कवि! 
मामक ग्रन्थमाला के प्रारंभ में अपनी रचनाओं का पर्यालोचन करते 
खमय अधिक गंभीर विवेचनात्मक गद्य प्रस्तुत किया है । 


शारदा के इस घरद पुत्र ने जिस शोर कलम उठाई है अपमा विशेष 
स्थान घना लिया हे । 


ल्रायावाद और पंत 


श्रेष्ठ कविता वही है जो किसी एक काल विशेष में ही सुन्दर न 
खगकर युग-युग तक सुन्दर ज्ञात हो | किसी विशेष समय की संकुचित 
झोौर सीमित विचारधारा और रुचि से ऊपर उठकर जो रचना की जायगी 
वही मानव-हृदय को सदा अनुरक्‍्त करती रहेगी। परन्तु राजनीति के 
समान काब्य-संसार में भी वादों” का प्रचार करने की प्रथा अब चल निकली 
है। हन वादों? के फेर में पढ़कर अनेक कवि अपनी प्रतिभा के 
विकास के सहज मार्ग से हटकर अम्वाभाविक अनुभूतियों से पूर्ण 
कविताओं का सजन करने लगते हैं । 'वाद” की सकड़ी गली में अवरुद 
होकर कविता का गला घुटने लगता है, उसकी उत्फुल्लता नष्ट हो 
जाती है और फिर श्नेक ऐसी रचनाएँ होने लगती हैं जो कालचक्र के 
श्रकक्‍्कों को सदन करने में असमर्थ होती हैं । 


प्रसाद, निराला, पंत तथा महादेवी वर्मा और उनके झलुकरण 

कथा अलुसरण पर कविताएँ लिखनेवाले कवियों को छायावादी कवि 
कहा जाता है । परन्तु किसी भाषा की किसी विशेष काल की कविता- 
धारा इतनी धंकुचित नहीं हो सकती कि उसे एक नाली में नापा ज्ञा 
सके । इसके पूर्व हिन्दी में किसी काल की कविताओं को किसी वाद' 
का नाम देकर उस बाद के रूप तथा परिभाषा पर विवाद करने की 
परिपाटी नहीं थी । परन्तु जब यह विवाद चल ही पढ़ा है तो उसको 
समभकर सामंजस्य स्थापित करने की आवश्यकता है । 

पीछे हम लिख आये हैँ कि पंतजी का छायावादी कवियों में श्रेप्ट 
स्थान है । अतः पंत के विद्यार्थी को यह आवश्यक है कि वह यह 
समझे कि 'छायावाद' क्या है ? 

जिस समय में आचाये महादीरप्रसाद द्विवेदी 'सरस्वती' के संपादक 
रहे, उसे हिन्दी साहित्य के इतिहास लेखक द्विवेदी-काल कहते हैं । उस 
समय की कविताएँ अधिकतर इतिब्वत्ताव्मकु हुआ करती थीं । द्विबेदीजी 
के समयमें खढ़ीबोली को कविता की भाषा होने का सॉंभाग्य तो मिला, 
परन्तु उसकी शक्ति का अधिक विकास न हो सका, संस्कृत के नवीन 
इुन्दों का उपयो 'ग्रारंभ तो हुआ परन्तु छन्दों के विपय में किसी प्रकार 
की नवीन उद्भावना न की गई । द्विवेदीकाल की कविताएँ मानों 
पाय्शालाओं के विद्यार्थियों को सच्चरित्रता तथा आत्मनिर्भरता आदि 
सदगुणों का पाठ पढ़ाने को लिखी जाती थीं जिनमें सूच्म-कल्पना, 
भावुकता, सोन्दर्य-सष्टि आदि को स्थान न मिलकर व्याकरण और 
पिंगल को प्रमुख स्थान मिलता था । 

इन प्रवृत्तियों की प्रतिक्रिया स्वरूप हिन्दी में उन रचनाओं का 
प्रारंभ हुआ जिन्हें छायावाद का नाम दिया जाने लगा । इनका प्रारंभ 
स्वर्गीय श्री जयशंकर प्रसादजी ने किया और इनका पूर्ण पोषण श्री 
निराला, पंत तथा महादेवी वर्मा कर रहे हैं । 

इसके पूर्व कि छायावाद की परिभाषा की जाए, यह उपयोगी होगा 
कि इस बात को भी देखने का प्रयत्न किया जाए कि हिन्दी के इन 
बदीन अणाली के सृष्टाओं की रचनाओं को छायावाद संज्ञा दी 
कैसे गई ? 
इस प्रश्न पर विचार करते समय एक बात स्मरण रखना चाध्यि। 
प्रसाद, पंत, निराला सभी बंगला साहित्य से बहुत अधिक प्रभावित 
हुए हैं, इनमें से विशेषतः पंतजी की प्रारंभिक रचनाओं -- वीणा, 
पल्नव तथा गुंजन पर तो वंगल्ला साहित्य का, विशेषकर रवोन्द्रनाथ 
ठाकुर की कविताओं का अधिक प्रभाव है । निरालाजी को तो “बंगला 
पैसी ही मातृभाषा है जैसी हिन्दी' ।# बंगला के बहासमाज के अलु- 
यायियों की प्राघीन संतों की रहस्यात्मक वाणी के अजुकरण में की 
गई रचनाओं को 'छायावाद” कहते थे। श्रतः जब रवीन्द्रनाथ की 
नीताजल!? से प्रभावित होकर हिन्दी में भी नदीन गीतों में, नवीन 
कर्पनाओं से परिध्याप्त द्विवेदी-युग के बंधे ढरें के बादर रचनायें होने 
छर्गी तो सम्भवतः इनका मजाक उड़ाने के लिये पुराने प्रघाह के पत्च- 
वाती आलोचकों ने इनको भी वास्तविक आधार-हीन प्थवा जिनमें 
ठोसपन की कमी हो-केवल छायामात्र-'छायावाद'-कहना प्रारम्भ कर 
दिया । परन्तु यह संज्ञा फिर नवीन काव्य-प्रणाछी को व्यंजित करने 
के अर्थ में इसके पछ्षपातियों द्वारा भी ग्रहीत हुईं। बतंमानकाल की 
प्रधान कवयित्री महादेवी वर्मा ने इस शब्दु के विषय में अपने कविता- 
संग्रह 'रश्मिः की भूमिका में लिखा हैः-'उसके ( छायावाद के ) 
जन्म से प्रथम कविता के बन्धन सीमा तफ पहुँच चुके थे झौर सष्ट 
, के बाहयाकार पर इतना अधिक लिखा जा चुका था कि मनुष्य का 
हृदय अपनी अभिव्यक्ति के लिये रो उठा । स्वच्छन्द छन्द में चित्रित 





७ प्रबन्ध-प्रतिमा--एृष्ठ रे८। 


रछ 


उन मानव अलुभूतियों का नाम 'छाया” उपयुक्त ही था ओर 
मुझे आज भी उपयुक्त ही लगता है # पंतजी ने पल्लव की भूमिका 
में 'काव्य के बाहय रूप पर ही लिखकर सन्‍्तोष किया है ।'| और काव्य 
कला के आम्यांतरिक रूप' पर न लिखकर उन्होंने हिन्दी संसार को 
'छायावाद” पर अपने विचारों से वंचित किया है । हिन्दी-साहित्य- 
सम्मेलन की आधुनिक कवि! अन्थमाला के “पर्शालोचन' में उसको 
आशा थी ; परन्तु इस समय कवि पंत एक “वाद? विशेष के अभिभाषक 
बन गये हैं। दुर्भाग्य से वह बाद” अपने आपको 'छायाञद' का 
प्रतिस्पधी मानता है । अतः उन्होंने छायावाद के पतन को स्वयं-सिद्ध 
मानकर उसके पतन के कारण भर लिख दिये हैं । वे लिखते हैं 'छाया- 
वाद इसलिये अधिक नहीं रहा कि उसके पास भविष्य के लिये 
उपयोगी नवीन आदर्शों का प्रकाश, नवीन-भावना का सौीनन्‍्दर्य-बोध, 
और नवीन३विचारों का रस नहीं था । वह काव्य न बनकर अलंकृत 
संगीत बन गया था। दिवेदी-युग के काव्य की तुलना में छायावाद 
इसलिये आधुनिक था कि इसके सौन्‍्दर्य-बोध आर कल्पना में पास्चात्य 
खाहित्य का पर्याप्त भाव पड़ गया था और उसका भाव-शरीर दिवेदी- 
युग के काव्य की परग्परागत सामाजिकता से एथक्‌ हो गया था । किन्तु 
वह नए युग की सामाजिकता और विचारधारा का समावेश नहीं कर 
सका था 7; परन्तु काव्य में किसी एक प्रकार की रचना का अन्त 
कभी नहीं होता । आज इतनी शताव्दियों के पश्चात्‌ बिहारी की सतसई 
के समान “गागर में सागर' भरने के प्रयत्न किये ही जाते हैं । इस विवाद 
में हम अधिक न पढ़ 'छायावाद” की परिभाषा की ओर आते हैं । 





# रश्मि-अ्रपनी बात -पृष्ठ ४ । 
+ पह्चषव-विज्ञापन ( प्रथम संस्करण ) | 
$ आधुनिक कबि-श्रीसुमुमित्रानन्दन पंत-पर्यालोचन-पृष्ठ १०। 


रेप 


“छायावाद” की परिभाषा करने में बढ़े-बढ़े विद्वानों और छायावादी 
कहलानेवाले कवियों ने भी बहुत अ्रदूभुत उक्तियाँ श्रस्तुत की हैं । प्रसिद्ध 
कवि 'प्रेमी” एक स्थान पर लिखते हैं 'छाबावाद एक स्थिति है जिसमें 
हृदय को झनन्त के साथ श्रपने सम्बन्ध की अनुभूति होती है । छाया- 

* बाद प्रेमी, प्रेम, अनन्त और सौन्दर्य इन चारों चीजों में सम्बन्ध स्थापित 
करता है |? # कवि ने छायावाद की परिभाषा करने में भी कविता कर 
डाली । 'छायावाद' हृदय की एक स्थिति नहीं, हिन्दी साहित्य की रचना- 
धारा की एक नवीन और प्रधान प्रणाली का नाम है । 


छायावाद को कुछ दिनों रहस्यवाद का भी समानार्थी बतलाया 
गया और इससे भी अनेक भ्रम फैले । संवत्‌ १६८६ में 'छायावादी' 
कवियों के ऊपर अपना सशक्त प्रहार करने की चेष्टा करते हुए हिन्दी 
के महान्‌ आलोचक स्वर्गीय रामचन्द्र शुक्ल ने काव्य में रहस्पवाद” नामक 
पुस्तक की भूमिका में लिखा ' यह निबन्ध केवल इस उद्देश्य से लिखा 
गया है कि 'रहस्यवाद” या 'छायावाद” की कविता के सम्बन्ध में आंतिवश 
या जानबूक कर जो अनेक प्रकार की बेसिर-पैर की बातों का प्रचार 
किया जाता है, वह बन्द हो ।” आचार्य को यहीं आंति हुईं। यदि वे 
छायावाद को रहस्यवाद का समानार्थी शब्द न मानकर उसका स्वतंत्र 
अस्तित्व मानते तो उन्हें उस पुस्तक की बहुत-सी कट बातें न लिखनी 
पढ़ती । परन्तु उस समय यह सम्भव नहीं था । संवत्‌ १६६७ में उन्हें 
वर्तमान कवियों से कुछ सहानुभूति हुई । यद्यपि वे अपने प्राचीन 
मत से पूरी तरह न हट सके फिर भी वे 'छायावाद” को वतंमान कविता- 
प्रणाली का नाम मानने लगे । पुराने संस्कार के कारण उन्होंने लिखा 
“छायावाद शब्द का प्रयोग दो अर्थों में समकना चाहिये, एक तो रहस्य- 





# “कलरव' की भूमिका । 


बाद के अर्थ में ........ ! ।& 


बात यह है कि छायावाद को रहस्यवाद का समानार्थी सानना ही 
सब गड़बढ़ी का मूल है। हिन्दी कविता-धारा ने द्विवेदी-युग के प्रदयाह से 
जहाँ एक मोड़ लिया वहाँ से लेकर जब तक उसने 'प्रगतिवाद' के रूप में 
एक और सोड़ नहीं ले लिया तब तक के उसके प्रधान प्रवाह का 'छाया- 
वाद नाम रखा गया है । यह सत्य है कि उस काल की अनेक रचनाओं 
में रहस्यात्मक प्रवृत्ति भी प्रमुख रूप से दिखाई देती हे परन्तु वह 
छायावादी रचनाओं की उसी प्रकार की एक प्रवृत्ति है जिस प्रकार की 
आगे निर्देशित अन्य प्रव्ृत्तियाँ हैं । इसी विचार को श्रीमहादेवीजी ने कुछ 
विरक्त भाव से इस प्रकार व्यक्त किया है 'छाय वाद के अन्तगंत न 
* जाने कितने वाद हैं । मेरी रचना का कहाँ स्थान हैं में यह नहीं 
जानती । जहाँ जिसका जी चाहे रखे ।” + महादेवी की रहस्यभावना 
प्रधान कविताएँ इसी व्यापक अर्थ के कारण छायाबाद के अन्तर्गत 
आती हैं । 
इस विवेचन से हम इस परिणाम पर पहुँचते हैं कि बंगला भाषा 
में मूल रूप में उसका अर्थ कुछ भी रहा हो, हिन्दी के प्राचीन तथा 
नवीन काबव्य-प्रेमी आलोचकों ने समय समय पर कुछ भी अर्थ लिया हो, 
वर्तमान हिन्दी कविता में छायावाद से तात्पर्य उस कविता धारा से है 
जो द्विवेदी युग की इतिबृत्तात्मकता के विरुद्ध विद्रोह स्वरूप नवीन छन्दों 
. में प्रतीक-पद्धति तथा चित्रभाषा की शैली में प्रवाहित की गई तथा जिसमें 
यथार्थता की ओर से पलायन, प्रकृति के प्रति एक नवीन इश्कोण, 
मानव-प्रेम, श्रात्माभिव्यंजन, नीति-विद्रोह, दुःखबाद तथा रहस्यवाद 


की ओर विशेष प्रवृत्ति दिखलाई गई । 
& हिन्दी-साहित्य का इतिद्वास, पृष्ठ ८०६ ( नवीन संस्करण ) | 
नं रश्मि--अपनी बात--एृष्ठ ६। 


३० 


इस छायावाद का प्रतिनिधित्व पंत ने 'पल्लव” तथा 'गुंजन' की 
कविताओं में किया है| छायावाद की शैल्ली तथा प्रह्क्तियों का पूर्णा 
विकसित रूप हमें उनकी रचनाओं में मिलता है| हसारा सम्बन्ध केवल 
“गुंजन! से है। झागे गुंजन के अध्ययन में हम इन बातों पर विस्तृत 
प्रकाश डालेंगे । है 


रहस्यवाद और पंत 


“छायावाद? के विषय में लिखते समय यह बतलाया गया है कि किस 
प्रकार हिन्दी के विद्वान्‌ 'छायावाद' को 'रहस्यवाद” का समान अ्र्थी 
बतलाते रहे । अब हम संक्षेप में यह देखेंगे कि रहस्यवाद क्या है ! और 
किस स्रीमा तक तथा किस रूप में वह छायावादी कविता का अंग 
बना है ? 


रहस्यवाद की परिभाषा भी हिन्दी के अनेक विद्वानों ने अनेक रूप 

से की है । डॉ० रामकुमार वर्मा उसे बहुत संक्षिप्त रूप देते हुए लिखते 
, हैं “रहस्थवाद जीवात्मा की उस अन्तहित प्रवृत्ति का प्रकाशन है जिसमें 
वह दिव्य और अलौकिक शक्ति से अपना शान्त झौर निश्चल सम्बन्ध 
जोड़ना चाहती है और यह सम्बन्ध यहाँ तक बढ़ जाता है कि दोनों में 
_ुछ अन्तर नहीं रह जाता ।“» वर्मा जी की हु पर्टा्य्च््- अन्तर नहीं रह जाता ।?# वर्मा जी की यह परिभाषा यद्यपि सुन्दर 





# कबीर का रद्ृत्यवाद-श४्ठ ६। 


शेर 


है, परन्तु उसमें एक कमी है । “प्रवृत्ति का प्रकाशन” दो अकार से हो 
सकता है | एक तो ताकिक तथा विवेचनात्मक शैली में, उस समय उस 
“प्रकाशन! को दर्शन! कहा जाएगा, रहस्यवाद नहीं । दूसरे, यह प्रकाशन 
भावना प्रधान, कविता की शैली में हो सकता है, उसी समय वह 
“प्रकाशन” गहस्यवाद्‌ कहा जा सकेगा । अतः उक्त परिभाषा में प्रकाशन! 
शब्द के पूर्व 'कविता की प्रणालीद्वारा! श्रथवा 'भावना-पूर्ण' शब्द 
जोड़ने से वह सवोगपूर्ण बन सकती है। इसी को श्रत्यन्त संतिष्त 
परन्तु सुन्दर तथा पुर्ण रूप में आचार्य रामचन्द्र शक्ल ने लिखा हे “जो 
* चिन्तन के ज्षेत्र में अद्वेतवाद है वही भावना के क्षेत्र में रहस्यवाद है ।”& 
इस विश्व का निर्माता कौन हैँ ? मनुष्य की उस निर्माता तथा इस 
संसार के सम्बन्ध में क्या स्थिति है ? ये प्रश्न संसार के विभिन्न भागों 
के विचारकों के मस्तिष्क में उठते रहते हैं। इनके चिन्तन ने दर्शान-शास्तर 
की सृष्टि की है । मानव-झआत्मा का विश्व-नियन्ता से तादात्म्य प्राप्त करना 
संसार के अनेक द्शनों ने उसके उद्धार का चरम तथा एक-सात्र उपाय 
बतलाया है । इस तादाल्य प्राप्त करने के साधन का तकंपूर्ण विवेचन 
शुद्ध दर्शन का विषय है, जो शुप्क होने के कारण केवल मस्तिष्क का 
विषय है । परन्तु जब दाशंनिक अपने विचारों को कविता की प्रणाली 
में, मस्तिष्क के साथ साथ हृदय को भी स्पर्श करनेवाली भावना प्रधान 
प्रणाली में व्यक्त करने का प्रयत्न करता है तो वह रहस्यवादी कवि के 
रूप में दिखाई देता है । इससे यह स्पष्ट है कि रहस्यवादी प्रधानतः 
दाशंनिक तथा साधक होता है, कवि गौण रूप से । इस श्रेणी में जायसी 
तथा कबीर झाते हैं । 
इस दृष्टि से देखने पर वतंमानकाल में किसी भी कवि को पूर्णतः 
रहस्यवादी कहना सही नहीं है । उनमें न्युनाधिक मात्रा में अद्यजिज्ञासा 


# जायसी ग्रन्थावली--प्ृष्ठ १६५ ( प्रथम संस्करण )। 


श्रे 


मिलती अवश्य है. परन्तु वे रहस्यवादी कवि नहीं कहे जा सकते | वे 
प्रधानतः कवि हैं. दा्शनिक पीछे और साधक तो विलकुल नहीं । कवि- 
कल्पना साधक के मार्ग पर बहुत दूर तक नहीं जा सकता । पाथित्र प्रेम 
को अपाधिव तथा अलौकिक रूप भी बहुत दूर तक नहीं दिया जा सकता । 
अधिक से अधिक यह कहा जा सकता है कवि उनमें रहस्थ-नाउना का 
झ्राभास-मात्र मिलता है | वर्तमानकाल की कविता में रहस्थात्मक उक्तियाँ 
लिखने की भी, अन्य प्रवृत्तियों के समान एक प्रवृत्ति हैं । इससे अधिक 


जिसने प्रयत्न किया है वहाँ वह पूर्णतः सफल नहीं हो सका । 
पंतजी इस दिशा में उचित सीमाओं के भीतर ही रहे हैं | वे साधक 
नहीं हैं, दार्शनिक का कार्य भी गौण रूप से “रते हैं; वे प्रधानतः कला- 
कार हैं । अतः उनमें रहम्यात्मक भावना का कहीं कहीं आभास-मात्र 
मिलता है । कभी कभी अनन्त की जिज्ञासा के रूप में वे लिख देते हैं :-- 
“मैं चिर उत्कण्ठातुर 
जगती के अखिल चराचर 
यों मोन-मुग्ध किसके बल !”? ( ब्रष्ठ १२ ) 


प्रगतिवाद ओर पंत 


समय के साथ साथ कविता के विषय और उनकी व्यंजना की 
प्रणाली में अन्तर झाता रहता है । एक समय था जब हिन्दी में राज्याश्रित 
कवि-गण नरेशों के युद्ध और प्रेम के गान गाते थे । फिर एक समय झाया 
जब इस संसार के भूखंडों के राजाओं के द्रबार से श्राँख फेरकर भक्त- 
कवि विश्व के अधिपति के चरणों में 'विनय-पश्रिका' भेजने लगे झौर 
'प्राकृत जन गुनगान” से उनकी वाणी सिर धुन कर” पछताने लगी । 
राज-सभाओं की नूपुर की रंकार तथा मादकता से पूर्ण कविता ने भक्तों 
की वाणी का स्वर एक बार फिर दया दिया। प्रंग्रेजों के आगमन के साथ 
हिन्दी कविता में अनेक परिवर्तन हुए । रीतिकाल के श४ंगार के साथ साथ 
कविता में देश-प्रेम के भी दु्शन हुए । फिर द्विवेदीकाल की इतिद्वत्तास्मक 
तथा उपदेशात्मक कविताओं की रचना हुई, जिसकी प्रतिक्रिया स्वरूप 
“छायावाद” कट्टी जानेवाली रचनाएँ लिखी गईं । 


शेप 


प्रत्येक नवीन प्रयास तथा परिवतंन अपनी पूर्व घारा की अपेक्षा 
आधुनिक तथा क्रान्तिकारी होने का दावा करता है । साहित्य में भी 
यही हुआ । छायावाद' की प्रतिस्पर्धा में जो नया “प्रगतिवाद! आया है 
वह भी !अपने को आधुनिकतम तथा क्रान्ति का श्रग्नदूत कहता हुआ 
आया है । रचना अथवा निर्माण की अपेतज्ञा अभी उसका प्रचारात्मक 
हल्ला बहुत है | एक्रैसमालोचक को किसी काव्यधारा का रूप-निरूपण 
करने के लिये जितने विस्तार, गहराई तथा सुस्थिरता की आवश्यकता 
होती है, उतनी अभी उसमें नहीं है, फिर भी उसके रूप निर्धारण 
का संक्तिप्त प्रयास आगे किया जाता है । 


प्रगतिवाद के पीछे साहित्यिक चेतना की अपेक्षा रूस में ,जन्म लेने 
वाले माक्संवाद का प्रभाव अधिक है और यह भी भारत को अंग्रेजी 
राज्य तथा योरप के संप्क की देन है। प्रगतिवाद को 'जीवन और 
साहित्य [का नया दृष्टिकोण & कहा गया है। माक्संवाद जिस प्रकार 
जीवन के प्रति नवीन दृष्ठिकोण है, उसी प्रकार प्रगतिवाद भी है| राज- 
नीति में एकतन्त्र शासन के विरुद्ध प्रजातंत्र ने जन्म लिया। एकतलन्त्र 
शासन सामन्‍्तशाही का पोषक था, अ्रजातंत्र पूँजीवाद का । इस पूँजीबाद 
के विरुद्ध रूस ने अपना साम्यवाद रखा है । प्रगतिव।द के भ्रचारक इसी 
साम्यवाद को कविता में लाने के पक्तपाती हैं | यही उनका 'साहित्य का 
नया दृष्टिकोण” है । वे अब फूलों और शूलों का, मधु तथा मदिरा का, 
प्रासाद्‌ और वैभव का स्वप्न कवि के लिये निन्‍्य सममभते हैं । आज 
डनकी दृष्टि कुदाली चलानेवाले श्रमजीवी एवं खेत जोतनेवाले 
किसान की ओर गई है । 


धार्मिक अथवा दाशनिक दृष्टिकोण में भी अन्तर हुआ । प्रगतिवादी 
रूस के स्वर॒में स्वव॒मिलाकर कहता है कि प्रत्यक्ष जगद्‌ के 





# “जीवन के गान!--सुमन (भूमिका) । 


३६ 


अतिरिक्त अन्य किसी की सत्ता नहीं | ईश्वर, आत्मा अथवा माया के 
विचार को उन्होंने पूँजीवादियों का आमक फन्दा मात्र माना। 

सामाजिक व्यवस्था में आज जो अनेक विषमताएँ हैं उनके दूर करने 
का उपाय भी साम्यवाद को ही माना है, किसान और मजदूर जिसके 
आधार स्तंभ तथा नियामक हों । 


परिणाम यह हुआ कि कविता के विषय बदल गये । आ्राज किसी 
प्रासादनिवासिनी षोडशी के प्रेम का वर्णन न करके कविगण किसान की 
वधू अथवा मजदूरनी के प्रेम को, उसकी आाकांक्षाओं को, उसकी वेदना 
और अनुभूति को चित्रित करने लगे । 


केवल इतने से तो काव्य की कोई हानि नहीं । काव्य में लोकोत्तर 
आनन्द प्रदान करनेवाली वस्तु उसके राजा अथवा गानी तथा देवी भ्रथवा 
देवता कभी नहीं रहे । उसकी ब्रह्मानन्द प्रदान करनेवाली वस्तु तो उन 
पात्रों के हृदयस्थ भावों की सरिता को साकार करना है जिसमें पाठक या 
श्रोता अपने हृदय की अनुभूति को प्राप्त कर आनन्द मग्न होता है। 
समर्थ कवि इस प्रकार का आनन्द मजदूर और मजदूरनी के अनुभूति के 
चित्रण में भी प्रदान कर सकता है। परन्तु काव्य की हानि तो तब 
होती है जब कविता राजनीति के एक नारे के प्रचार की हस्तक मात्र यन 
जाती है। 
विषयों के साथ साथ अभिव्यंजना की शैली में भी अन्तर लाने की 
आवश्यकता समझी गई है | शुरू वास्तविक चित्रण को ही श्रेष्ट चित्रण 
समभा जा रहा है । प्रगतिवादी भाषा को सजावय्हीन सीधे सादे रूप में 
, अस्तुत करने का पत्तपाती है । परन्तु हमतो इसे प्रारंभिक प्रयास करनेवालों 
के लिये सुरक्षा का स्थान भर मानते हैं। जिनमें प्रतिमा और शक्ति है 
उनकी डक्तियों में गज, सफाई और ताजगी अपने आप झा जाती 
है । शिथिल-प्रयास काल के विनाशक प्रभाव में स्वतः नष्ट हो जायेंगे । 


३७ 


यहाँ यह विचार करना भी समीचीन होगा कि क्‍या हिन्दी में 
प्रगतिवाद नितान्त नवीन है? “गति? का अर्थ है बढ़ना” और प्र! 
उपसर्ग का अर्थ होता है “आगे । इस प्रकार प्रगति का अर्थ हुआ आगे 
बढ़ना! । अब प्रश्न यह है कि हिन्दी भाषा के जन्म से लेकर आज नक 
क्या हिन्दी साहित्य बढ़ा नहीं ? और यदि वह बढ़ा तो क्या पीछे की 
ओर ? हमारे विचार से हिन्दी साहित्य आरम्भ से लेकर आज तक आगे 
ही बढ़ता रहा है, प्रगति करता रहा है । छायावाद” के आगे के प्रवाह 
का जो रूप अब दिखाई देने लगा है उसका उद्गम भी छायाबादी 
कवियों में था । जिस समय 'प्रगतिवाद” वाद? के रूप में नहीं आया था 
उस समय ही निरालाजी दीन भिखारी को काव्य का विषय बना चुके थे 
और सियारामशरण की “सण्सयी' अथवा गुप्तजी का "किसान! निम्न वर्ग 
की अनुभूतियों से पूर्ण हैं। इस प्रकार 'प्रगतिवाद” वर्तमान हिन्दी- 
साहित्य-घारा के एक छोटे से अंग का विकसित रूप है जिसपर राजनीति 
तथा रूस के माक्सवाद के प्रभाव का आधिकय है । 


आज प्रगतिवाद के नाम से की जानेवाली रचनाओं में जो दो बातें 
हमें अत्याधिक खटकती हैं उनकी ओर संकेत करके हम आगे बढ़ गे । 

जैसा ऊपर लिखा जा चुका हैं यथार्थ-चित्रण प्रगतिवादी कवि 
अपनी विशेषता समभते हैं । इस यथार्थ के नाम पर जो अनेक अश्लील 
चित्र प्रस्तुत होते हैं वे कभी भी कल्याणकर नहीं कहे जा सकते हैं । 
'प्रगतिवाद” रूपी शिशु अब यौवन के द्वार पर है, यदि वह प्रेम और 
वासना के गान गाये तो क्ृम्य है, परन्तु सीसा के भीतर, नग्न तथा 
निरावरण नहीं | यौवन की आँधी के पश्चात्‌ जो प्रशान्‍्त और कल्याण- 
कारी वातावरण उपस्थित होगा उसकी आशा में यह सहा जा सकता है । 
जो छायावाद “कामायनी” दे सका वह भी तो प्रारम्भ में ऐसा ही था, 
अंतर यह है कि उसके वासना-प्रकाशन में रहस्थाव्मकता की ओट ली जाती 


रे८ 


थी | दूसरी खटकने वाली बात है नवीन प्रगतिवादी कवियों की किसानों 
और मजदूरों के प्रति मूँठी तथा कोरी बौद्धिक सहानुभूति | वीरगाथा 
काल के कवि स्वयं तलवार बाँधकर युद्ध में जाते थे तथा राजसमाश्रों 
के चातावरण का प्रत्यक्ष निरीक्षण करते थे, भक्तिकालीन कवि स्वयं भक्त 
होते थे, तो कया प्रगतिवादी कवि माक्संवाद की पुस्तकें पढ़कर ही 
किसान और मजदूरों के मनोभावों का सजीव चित्रण कर सकने में 
समर्थ होंगे ? इस विषय पर कविवर श्री मिलिन्दजी ने ठीक ही लिखा 
है--.'यों तो कल्पना और विश्वव्यापक मानवीय सहानुभूति फे सहारे 
प्रत्येक व्यक्ति दूसरे व्यक्ति के जीवन, वेदना और अनुभव का कुछ न कुछ 
चित्रण कर हा सकता है, पर, प्रेमी के जीवन की वास्तविक अनुभूति की 
झमिव्यक्ति के लिये प्रेमी के, और सैनिक के जीवन की अनुभूति के 
ब्यक्तीकरण के लिये सेनिक के जीवन के समान परिस्थितियों में 
स्वभाविक रूप से पढ़[जाना अधिक सहायक होता है ।”?# 

'प्रगतिवाद! के उक्त संत्तिप्त विवेचन के पश्चात्‌ हम भ्ब यह 
देखने का प्रयत्न करेंगे कि पंतजी ने प्रगतिवाद को किस रूप में ग्रहया 
किया है । 

- वंतजी ने प्रगतिवाद को उपयोगितावाद| का समानार्थी माना है । 
“छायावाद के दिशाहीन शून्य सूच्म आकाश में अति काल्पनिक उड़ान 
भरनेवाली अथवा रहस्यवाद के निर्जन अदृश्य शिखर पर कालहीन विराम 
करनेवाली कल्पना को” पंतजी ने इस उपयोगितावाद में “एक हरीभरी 
ठोस जनपूर्ण धरती” प्रदान की है । | मधुर कल्पना के सुन्दर लोक में 
मनोहर संगीत सुननेवाले इस कलाकार को 'छायावाद” से अ्रुचि हुई 
ओऔर उसने अपने “गगन ताकनेवाले” कवि से कहा-- 

“ताक रहे हो गगन ! मृत्यु नीलिमा गहन गगन ! 


# नवयुग के गान--प्रारम्मिक निवेदन--एष्ठ ५-६॥। 
+ आधुनिक कवि--भ्री सुमिन्नानंदन पंत--एष्ठ २७। 





डे 


निःस्पन्द, शल्य, निजेन, निःस्वन | 

देखो भू को, स्वर्गिक भू को ! 

मानव पुण्य प्रसू को !” 

पंतजी के काव्य के आलंबन तो बदले ही साथ में कला में भी 
झन्तर झा गया । इस दिशा में उनका पहला प्रयोग युगवाणी' है । 
उसे कवि ने 'गछगीत” छे रूप में लिखा हें-यह युग गद्य का मानकर । 
कवि ने अपनी वाणी का कार्य 'जन-मन-विचार” वहन कर सकना मात्रही 
माना है। वे लिखते हैं-- “विचार और कला की तुलना में हस युग मे 
विचारों को ही प्राधान्य मिलना चाहिये” प परन्तु जेंसा हम एकाथिकवार 
कह चुके हैं कवि पंत का हृदय और मस्तिप्क कलाकार का हृदय और 
मस्तिष्क है। उनके हाथों प्रगतिवाद भी कलाहीन न रह सकेगा । 
आ्राम्या इसका प्रत्यक्ष प्रमाण है। वह गद्य्युग का फोरा गद्यगीत ही 
नहीं है। झौर यह सव झनायास नहीं हो रहा है। वे लिखते हैं सोने 
को सुगंधित करने की चेष्टा स्वएंकार को अवश्य करनी चाहिये । | 
पन्‍तजी चिन्तनशील तथा सजग साहित्यकार हैं । बाष्मा-प्रचार द्वारा 

प्रभावित होकर वे किसी 'वाद” के पक्तपाती नहीं बने हैं। अध्ययन और 
जिन्सन के द्वारा उन्होंने कुछ निष्कर्ष निश्चित किये हैं और उनके अनु- 
सार उनकी कल्पना ने कार्य किया है । पन्‍्तजी का यह परिवर्तन प्रगति- 
वाद के लिये बहुत झआशाप्रद है। उनके पीछे उनकी पूर्ण विकसित 
प्रतिभा तथा साधना है। इस दिशा में उन्होंने प्रयोग प्रारम्भ कर दिये हैं 
और सफलता भी प्राप्त की है। प्रगतिवाद की हाट में छायावाद का 
यह भूतपूर्व प्रधान स्तम्भ 'सुगंधित भ्वर्ण” की 'राशि राशि! प्रस्तुत कर 
सकेगा, यह विश्वास है | 





# आधुनिक कवि-प्रष्ठ र६।... 
प बद्दी--पृष्ठ ३० । 


गुंजन-विवेचन 


विकास-सूत्र तथा वर्गीकरण 


गुंजन पंतजी की कविताओं का एक विशिष्ट संग्रह है । हन इसे 
सन्‌ १8३२ ई० तक कवि के विकास का प्रतिनिधि संग्रह सममते हैं 
साथ ही हमें इसमें कवि के परिवर्तन की दिशा के भी स्पष्ट दर्शन होते 
हैं। इसमें हमें 'छायादन में वास” करनेवाले गीत-खग के भी दर्शन होते 
हैं, 'पूर्ण-प्रकाम रूपतारा? की अभ्यथ्थना में गाये गए प्रणय के मादक-गान 
भी सुनाई देते हैं ; इसमें कवि ने आत्मा के चिर घन” की भी खोज की 
है और साथ ही 'सुखमा के शिश” मानव के गौरव का भी गान किया 
है; इसमें एक थोर जहाँ कवि ने "फूलों के हास! एवं 'कोकिल के 
कोमल बोल' की हाट लगाई है, वहाँ जीवन के उद्गम पर भी चिन्तन 
किया है ; इसमें 'शान्त सरोवर का उर' के समान शुप्क चिन्तन प्रधान 
कविताएँ भी हैं साथ ही अनेक भाव-पूर्ण मनोहर एवं अलंकारिक 
कविताएँ भी हैं । झतः यह उपयोगी होगा कि हम गुंजन की कविताओं 


डंडे 


के विकाससूत्र को समभने का प्रयत्न करें तथा उनका वर्गीकरण करें । 
...गुंजन में सन्‌ १६१६ ई० से सन्‌ १६३२ तक की ४६ कविताएँ 
संग्रहीत हैं | कवि की प्रारम्भिक रचना “वीणा” के समय तक की कविताएँ 
इसमें मिलती हैं। सन्‌ १६१६ की रचना “नीरव तार हृदय में” 
( पृष्ठ ८० ) रवीन्द्रनाथ की चयनिका तथा गीतांजलि के गीतों के 
समान प्रार्थना-परक कविता है| कवि ने उसमें अपने “मधु संचय” में 
पर-सेवा का झदु पराग” भरने की प्रार्थना की है। शब्दावलि भी 
रवीन्द्र के गानों से ली गई है । यह कविता वीणा-काल का प्रतिनिधित्व 
करती है । 
सन्‌ १६२० तथा १६२१ ई० की कोई रचना गुंजन में नहीं है । 
उस समय कवि “ग्रंथि! 'उच्छुवास” और “आाँसू” झादि विफल प्रेम के 
गान गा रहा था। गुंजन में विफल प्रेम को स्थान नहीं है । हाँ, 'कबसे 
बिलोकती तुमको” ( पृष्ठ ४९ ) का प्रतीक्षा-गान प्रतिवाद स्वरूप है, 
परन्तु ,इसमें भी वियोग का विषाद न होकर आशा का भाव तथा 
रहस्थात्मकता की झलक है । प्रेम और प्रणय जो गुंजन में झांया है वह 
“नव-मधु की प्रात” में प्रेयसी की मंजुल मूर्ति को देखकर “मधु के बन में 
ज्वाल” लगाता हुआ आया है । 'गुंजन' में पंत संयोग-*ंगार के कवि के 
रूप में दिखाई देते हैं । 
सन्‌ १६२२ ई० की दस कविताएँ 'पल्लव'” में हैं । 'पल्लव” के उन 
गानों में कवि कहीं तो “विहग-कुमारि' से पूछता है कि उसका प्यारा 
“सोने का गान! कहाँ से आया है, कहीं 'मुस्कराते गुलाब के फूल” से 
प्रश्न करता है कि उसने कवि के बचपन को कहाँ से छुरा लिया, कहीं 
चह '“मधुप-कुमारि' से मीठे-गान सिखाने की मनुहार करता है, कहीं 
नारी की अभ्यर्थना कर उससे कहता है-- 
“सेहमयि ! सुन्दस्तामयि ! 


तुम्द्दारे रोम-रोम से नार ! 
मुझे हे स्नेह अपार ; २६ 
कहीं नहन्र और बादल के वर्णन में उपमा और रूपकों के ढेर लगा देता 
है । इसी वर्ष की दो कविताएँ 'गुंजन' में भी हैं। वे 'पल्तव' में 
सम्मिलित क्यों नहीं की गईं यह निश्चित रूप से समझ में नहीं 
झाता | 'कलरव किसको नहीं सुहाता” गान छोटा बहुत है यद्यपि 
इसके समान आकार के गान 'पल्‍लव' में भी है । संभव हैं 'बाला 
के बाल-जाल” से बचने की भावना की कविता के साथ 'उपान्सी 
स्वर्णोद्य पर भोर' में 'कनक किशोर मुख दिखाकर” कलरब सुनानेवाली 
प्रेयसी के 'रज को रजत बनानेवाले” स्वर से पूरित गान रखना कवि ने 
उचित न समझा हो । 'अलि ! इन भोली बातों को' गान पंत की 
अपेक्ता '।साद' के “आँसू” की पक्तियों से अधिक मेल खाता है। संभवतः 
इसी कारण क॒वि ने उसे पललव में स्थान न देकर 'गुंजन' में रख दिया 
है। इसमें कवि ने अपने 'कोमल-भावों” के क्रियाकलाप का चित्रण 
किया है । 
सन्‌ १६२५ के अन्त ( दिसम्बर ) में कवि ने अपने 'छाया-काल” 
का गान गाकर पुरातन के 'मदन का दहन! करने तथा “नवीन अनंग' के 
सूजन करने के प्रयास का अभिनन्दन किया है। रीतिकालीन कविता- 
धारा के विरुद कवि ने 'पल्लव” की भूमिका में जो व्यंग्य किये हैं और 
छायावाद द्वारा जिस नवीन युग के प्रवर्तन का संकेत उसमें किया है 
डसीको इस कविता में काव्यमय रूप में प्रकट किया है। मानों छायावाद 
की व्याख्या-सी करता हुआ कवि लिखता है :-- 
बदलता ब्रादलसा नित वेश 
तुम्दारा जग था छाया शेष! # 








> पल्‍लव--पृष्ठ ७६ । 
# पल्‍लव--प्ृष्ठ १३२, ( प्रथम संस्करण )। 


ड्द्‌ 


सन्‌ १६२९ के नवम्बर मास में कवि के मानस-जगत्‌ में एक 'रूप-तारा? 
का उदय हो चुका था जिसने 'मनोनभ-देश” में प्रणय का प्रिवेश रचकर 
दीप्त कर दिया । कवि ने 'रूप-तारा तुम पूर्ण प्रकाम! ( एप्ठ ६२ ) 
जैसी वेगवती रचना की सृष्टि की । किन्तु कवि ने स्पष्ट देखा कि यह 
रचना छायाओं के देश 'पल्लव” में स्थान पाने योग्य नहीं है। उसका 
घरातल अधिक ठोस है । कवि पंत ने जो मादक संयोग के प्रणय-गान 
१६२७ तथा उसके परचात्‌ गाये हैं, उनका प्रारम्भ इस रचना से होता 
है, जिसमें कवि का मानस पुकार उठता है-- * 
हृदय नम-तारा बनि छशत्निधाम 
प्रिये | अब साथंक करो स्वनाम |! 
( पृष्ठ ६४ ) 
पन्‍्तजी के प्रणय गीतों का गुंजन में एक विशिष्ट स्थान है। रूप, 
शंगार और प्रेम्त का ऐसा वर्णन कवि ने पहले कभी नहीं किया, अब 
प्रगतिवादी पन्‍त यदि करेंगे भो तो उसमे वह सूचम-कर्पना एवं मार्द॑व 
नहीं रख सकेंगे । प्रणय निवेदन का यह क्रम चिन्तन-प्रधान वर्ष ११३२ 
तक में मिलता है जिसमें 'वातास के सौरभ-श्लथउच्छू वास” से रोमांचित 
होकर कवि पुकार उठता है -- 
“अ्रौज रहने दो यह गणह-काज, 
प्रण ! रहने दो यह ग्रह-काज !? ॥ 
(पृष्ठ ४१ ) 
गुंजन की सौन्दर्य और प्रेम की कविताओं के विस्टृत विवेचन को 
झागे के लिये छोढ़ हम अब पन्तजी की कविता के उस विषयान्तर पर 
इृष्टि डालेंगे जो गुंजन का प्रधान विषय है । 
हम पहले लिख आये हैं कि सन्‌ १8२८ में अनेक विपत्तियों से 
ब्राण पाकर कवि ने मानव-जीवन पर तात्विक विचार किया । प्रकृति 


ड्७छ 


क्लौर सौन्दय का कवि मानव और उसके हर्प-विमर्ष की ओर झाकर्षिठ 
हुआ । उसने सुख एवं दुख, मुक्षित एवं बन्धन. और संयम तथा भोग 
का विवेचन किया | एक दृष्टि अपनी कविताओं पर भी डाली । छाया- 
खोक के अनिश्चित आधार से हट जब कवि इस अधिक ठोस धरातल पर 
झाया तो उसका हृदय आशा से पूर्ण हो उठा | संसार की प्रत्येक वस्तु 
में उसे एक विशिष्ट सौन्दर्य दिखाई देने लगा । इस प्रकार सन्‌ १६२३०, 
१६३१ तथा १६३२ में मानव-जीवन, आस्मा, संसार ऋ दि पर कवि के 
तात्विक विवेचन से पूर्ण गान मिलते हैं । साथ ही कवि ने अपनी 
रचनाओं की प्रशृत्तियों का भी विवेचन किया है । प्रकृति-चित्रण में भी 
रंग झधिक स्पष्ट एवं उल्लासपूर्ण हैं, चिन्तन का भी प्राधान्य है, 
विशेषतः 'एकतारा' में । 


इस प्रकार संक्तेप में गुंजन के ४२ गानों का वर्गीकरण निम्नलिखित 
रूप में किया जा सकता है ;-- 

(५) 'वीणा? काल की रवीन्द्र की गीतांजलि से प्रभावित 
प्राथना-परक १६१६ का लिखा हुआ एक गान ( एप्ठ ८० ) । 


(२) पहलव-काल के १६२२ के लिखे हुए दो गान ( एप्ठ 
तथा ६७ ) । पु 

(३ ) प्रणय और रूप सम्बन्धी ग्यारह गान, जिनमें एक ३६२२ 
का है, तीन १६२७ के, एक १४२८ का, एक १६३० का तथा पाँच 
१६३२ के हैं । ( पृष्ठ ६९, ३६, ४६, ४८, ९०, १३, ४७, ३७, # ४२, 
४ और ६२) | 





# 'सर गई कली” गान अपना एक विशिष्ट स्थान रखता है। 
यदि इसे विशुद्ध प्रकृति वैन का गान न माना जाए तो यह फिर “फ्री 
लव! की एक श्रन्योक्ति मात्र रह जाता है । 


डेप 


(४) प्रकृति का चित्रण तो गुंजन के प्रायः सभी गानों में है 
परन्तु फिर भी गुंजन के छह गान भ्रकृति-चित्रण प्रधान माने जा सकते 
हैं। जिनमें एक १६२६ का, एक १६२७ का, एक १३३० का एवं तीन 
११३२ के गान हैं। ( पृष्ठ ७३, ७९, ७८, ३२, & तथा १०१ ) कवि 
पंत फी किसी रचना में प्रकृति के चित्रों का किसी न किसी रूप में नआना 
ही अस्वाभाविक है, श्राना तो नितान्‍्त प्राकृतिक है, अतः वर्गीकरण का 
यह विभाग अधूरा ही है । 

( ९ ) कविकी अपनी कविता के विवेचन से पूर्ण तीन गान हैं, जिनमें 
एक १३२७ का है, और दो १६३० के हैं। ( पृष्ठ १०१, १०७ तथा ८१ ) 
इनके अतिरिक्त प्रकृति सःबन्धी कुछ गान भी अन्योक्ति रूप में इस 
वर्ग में आते हैं । 

( ६ ) अन्तिम वर्ग है गुंजन के चिन्तन प्रधान एवं मानव-प्रेम के 
गानों का, जिनमें से एक १६३० का है ( पृष्ठ ७६ ) एक १६३१ का 
है ( पृष्ठ ७२ ) । शेष बाईस १६३२ के जनवरी तथा फरवरी मास के 
लिखे हुए हैं। इन गानों में से एक तो नितान्त शुष्क दाशनिक 
विवेचनामय हैं, शेष बहुत ही माधुयय से पूर्ण हैं । 

आगे अब हम गुंजन के “रूप और प्रेम', प्रकृति! तथा 'दाशंनिक 
विचार! आदि का विवेचन करेंगे। इनके दाशंनिक विचारों से पूर्ण 
गान काल-क्रम से यद्यपि सबसे बाद की रचनाएँ हैं फिर भी वे गुंजन 
की प्रतिनिधि कविताएँ हैं झ्तः उन पर ही स्व प्रथम विचार करेंगे । 
क॒थि ने भी उन्हें गुंजन में सबसे पहले स्थान दिया है । 


विचारधारा 


“पल्लव और गजन काल के बीच में मेरा किशोर मावना का 
सौन्द्य-स्वप्न टूट गया। दर्शशशाख ओर उपनिषदों के अध्ययन ने 
मेरे रागतत्व में मंथन पैदा कर दिया और उसके प्रवाह की दिशा बदल 
दी ।” » इसी काल में कवि ने ईश्वर, जीव, मुक्ति आदि पर विचार 
किया जिसका निप्कर्प गंंजज की १६३२ की रचनाओं में पाया जञाता 
हैं । जो कवि इस परिवर्तन के पूर्व प्रकृति के रम्य रूपों में ( तथा अपनी 
मानसी के रूप-चित्रण में उलका हआ था उसके मनोनभ में) लोक-कल्याण 
का अरुणोदय हुआ । सन्‌ १६३० में उसने संसार की कल्याण-कामना 
करते हुए लिखा:-- 

'जग के उर्वर आँगन में 
बरसो ज्योतिर्मय जीवन !? 
( पृष्ठ ७६ ) 
दंतजी के दाशनिक विचार पूर्व और पश्चिम के दर्शन के समन्वय 


# आधुनिक कवि--श्री सुमित्रानंदन पंत--शष्ठ ४। 


पू० 


स्वरूप हैं। पश्चिम के भौतिक दशन का भी उनपर प्रभाव है। परन्तु वे 
पूर्णरूप से आस्तिक हैं । माक्संवाद से श्रभावित प्रगतिवाद के पोषक 
होकर भी थे नास्तिक नहीं वन सके हैं। वे विश्व के लिए नव-जीवन की 
आवश्यकता तो मानते हैं, परन्तु साथ ही दृढ़ता के साथ घोषित 
करते हैं +-- 
“ईश्वर पर चिर-विश्वास मुझे? 
( पृष्ठ २६ ) 
हस विश्वास, भ्रास्तिकता तथा आशावादिता को पंतजी नव-जीवन 
का सूल सममते हैं। उनके बिना सुखमय जीवन प्राप्त नहीं हो 
खकता +-- 
सुन्दर विश्वासों से ही 
बनता रे सुखमय - जीवन! 
( पृष्ठ २८ ) 
ईश्वर पर विश्वास करके भी पंतजी जीव तथा भ्रकृति को नश्वर 
शथवा मायामात्र नहीं मानते | ,वे उन्हें मिथ्या कहकर उनसे विरक्ति 
उत्पन्न फरने फो कल्याणकर नहीं समझते । 
मानव जीवन जन्म-रत्यु से बद्ध नहीं है। जीव की सत्ता भी 
चिरन्तन है पा 
.चिर जन्म-मरण के आआरपार 
शाश्वत जीवन - नौका - विद्ार! 
(पृष्ठ १०४ ) 
लीवन को नित्यता की भावना के साथ ही धुनर्॑न्म में विश्वास 
होना भी ध्वश्यम्भावी है । 





भ्१ 


जीव के समान पंतजी प्रकृति को भी नित्य मानते हैं | चिसन्‍्तन के 
साथ साथ प्रकृति सौन्दयपूर्ण भी है :-- 
(प्रिय मुझे विश्व यह सचराचर, 
तृण, तरु, पशु, प्री, नर, सुग्वर, 
सुन्दर अ्रनादि शुभ सृष्टि अमर ;! 
( पृष्ठ २६ ) 
इसके पश्चात्‌ यह विचार आता है कि जीव को इस संसार में 
दुग्ख क्यों होता है ? सुख क्या है ? जीवन की पूर्णता किस बात में है ! 
मनुष्य का कल्याण कैसे हो ? इस जीवन के परचात्‌ मुक्ति कैसे प्राप्त 
हो ? झादि। 
मानव के मन का निरीक्षण कर कवि इस परिणाम पर पहुँचता है 
कि मनुष्य के 'उर की डाल! में :-- 
सत्रमें कुछ सुख के तरुण-फूल 
सबमें कुछ दुख के करुण शूल ;-- 
सुख-दुःख न 'काई सका भूल ?? 
( पृष्ठ १७ ) 
दुः्ख से सभी व्याकुल होते हैं और सभी उसका निराकरण 
चाहते हैं । कवि के हृदय में भी यह प्रश्न उठता है ः-- 
आते केसे सूने... पल 
जीवन में ये सुने पल! 
जब लगता सब विश्टेंखल, 
ठृण, तर, पृथ्वी, नभ-मण्डल |! 
( पृष्ठ १३ ) 
इसका छारण कवि बतलाता दै कि हमारी झ्ाकांछाएँ ही हमारे 


हि 


दुश्ख का मूल कारण हैं । हम दिन रात उन्नति करना चाहते हैं, कुछ 
न कुछ पाने की इच्छा रखते हैं और वही हमारे जीवन का रस सुख्ता 
देती है 
बढ़ने की अ्रतिइच्छा से 
जाता जीवन से जीवन |? 
( पृष्ठ १४ ) 


परन्तु कवि यह भी नहीं चाहता कि संसार से दुःख का झन्त हो 
जाए । निरन्तर रहनेवाला सुख भी कल्याण कर नहीं होता । वह मानक- 
झात्मा पर आवरण डालकर उसे कलुषित बना देता है| धतएव दुःख 
का भी उपयोग है :-- 
“दुख इस मानवन्ञ्रात्मा का 
रे नित का मधुमय-भोजन, 
दुख के तम +ो खा-था कर 
भरती प्रकाश से वह मन ।? 
( पृष्ठ २० ) 
दुःख उस समय वास्तविक उत्पीढ़न बन जाता है जब उसका जीवन 
में स्थायी रूप से निवास जम जाय । इस प्रकार कवि इस निष्कब पर 
बहुँचता है :-- 
“अविरत दुख दे उत्पीड़न, 
अविरत सुख ' भी उत्पीड़न;” 
( पृष्ठ १६ ) 
इसलिये उसका मत है कि जीवन को पूर्णा बनाने के हेतु सुख-दुःख 
का समान रूप से झाते जाते रहना श्रावश्यक है ः-- 


धरे 


'सुख-दुल्ल के मधुर मिलन से, 
यह जीवन दो परिपूरण;' 
( पृष्ठ १६ ) 
पन्‍्तजी ने गुंजन के प्रारंभिक भाग में सुख-दुःख के इस जोड़े पर कुछ 
बहुत ही सुन्दर गान गाये हैं । मानव जीवन में हास-अश्रु का सुखमय 
सम्मेलन हे :-- 
अह साँक उषा का श्रॉगन 
आलिंगन विरह-मिलन का; 
चिर द्वास-अभ्रुमय आनन 
रे इस मानव जीवन का !? 
( पृष्ठ १६ ) 
कवि 'प्रसाद' के “आऑँसू' में भी सुख-दुःख का बहुत सुन्दर विवेचन 
किया गया है । वे भी इसी परिणाम पर पहुँचे थे :-- 
'मानव जीवन वेंदी पर 
परिणय है विरद्द मिलन का 
सुख-दुख दोनों. नाचेंगे 
है खेल आँख का मन का |?# 
संसार के कल्याण साधन के लिए हर्मे एक तो स्वयं को पूर्ण बनाना 
पत्रत्रा है, दूसरे हमें संवार के श्रन्य प्राणियों के प्रति झपने व्यवहार को 
नियमित करना होता है | जहाँ तक अपने निजी व्यक्तित्व का सम्बन्ध है 
कवि का मत है कि हमारे जीवन का उद्देश्य एक विशाल लक्षय बनाकर 
उसकी प्राप्ति का निरन्तर प्रयास करते रहना ही नहीं है | बढ़ने की इस 
'झति इच्छा” से जीवन निरानन्द और अपूर्ण बन जाता है । कवि 
जिज्ञासा करता है-- 


$ आँखू--प्रसाद--पृष्ठ ४६-- ( चतुर्थ संस्करण ):॥ 





घ््ड 


क्या यह जीवन ! सागर में 
जल-भार, मुखर भर देना! 
कुसुमित पुलिनों की क्रीड़ा-- 
ब्रीड़ा से तनिक न लेना ९? 
( पृष्ठ १४ ) 
खच्य प्राप्ति के निरन्तर प्रयास के साथ साथ हमें इस बात पर भी 
ध्यान रखना चाहिए कि हम अपने जीवन के प्रत्येक ज्रण को झानन्दमय 
बनाएं । यही छोटे छोटे जण हमारे जीवन का निर्माण करते हैं - 
'मद्िमा फे विशद जलबि में 
हैं छोटे छोटे से कण 
श्र से विकपिित जग-जीवन 
लघु श्रग्ु का गरुरुतम साधन !? 
( पृष्ठ २८ ) 
इसलिये हमें झ्पने जीवन के छोटे से छोटे कणों को भी श्रानन्दपूर्या 
बनाना चाहिए-- 
सागरनसंगम में हे सुख 
जीवन की गति में भीहलय, 
मेरे क्षण क्षण के लघु कण 
जीवन-लय से हों मधुमय ।? 
( पृष्ठ १४ ) 
संसार के झ्नन्य प्राणियों के प्रति हमारे हृदय में सहानुभूति झौर 
प्रेम होना भावश्यक है ' इसके लिए कवि यह झनिवाये सममता है कि 
हम झपने द्ृदय को जग-जीवन के ताप में गलाकर स्नेहाओं कर लें । तभी 
इम जीवन की पूर्णतम म्रूति ढाल सकेंगे। जग-जीवन छी ज्वाखा का 
ताप मानव-सन को पविश्न बना देगा-- 


घर 


प्वप £ मधुर मधुर मन! 
विश्व वेदना में तप प्रतिपल 
जग जीवन को ज्वाला में गल, 
बन अकलुप,उज्ज्वल,ञ्रो' कोमल, 
तप रे विधुर विधुर मन। 
अपने सजल स्वर्ण से पावन 
रच जीवन की मूर्ति पूर्णतम,! 
( पृष्ठ ११ ) 
इसी को कवि तप अथवा निज के तथा लोक के कल्याण का भार्ग 
मानता है । जो मुक्ति संसार से विरक्त तथा विसुख होकर प्राप्त हो वह 
कवि को अमीष्ट नहीं । रवीन्द्रनाथ ने अपने इस दर्शन को इस प्रकार 
प्रकट किया है :-- 
“बैशग्य साधने मुक्ति से थ्रामार नय 
आअसंख्य बंधन मामे मंदानन्दमय 
लमित्र मुक्तिर स्वाद! 
वैराम्य की साधना से जो मुक्ति प्राप्त हो वह कवि को स्वीकार नहीं 
है, वद तो संसार के जीचों से रागात्मक सम्बन्ध के बन्धन में फेंसकर 
ही मुक्ति का श्यानन्द्‌ प्राप्त करना चाहता है। परमात्मा ने उसे एक 
सृत्तिका-पात्र ( शरीर ) ८दान किया हैं, साथ ही उसने संसार में अपने 
ही नाना वर्ण गंधमय अ्रनेक रूप फैला दिये हैं | उन रूपों से स्नेहमस 
सम्यन्ध स्थापित कर मानों परमात्मा के धम्गत को ही अपने उस स्क्तिका- 
पान्न में भरकर वह उसे पविन्न करेगां-- 
म्त्तिकार पात्र खनि भरि बारंबार 
तोमार श्रम्ृत ढ।लि दिवे अविरत 
नाना वर्ण गंध मय । 
--+रवीन्द्र! 


५६ 


इसी विचार को पन्‍्तजी ने इस प्रकार व्यक्त किया है :-- 


- तेरी मधुर मुक्ति ही बंधन, 

गन्धहीन तू गंवयुक्त बन, 

निज श्ररूप में भर स्वरूप, मन ! 

मूर्तिमान बन, निधन !! 
( पृष्ठ ११) 


इस प्रकार जीवन के प्रत्येक क्षण से प्रेम, उसे आनन्द्मय बनाने 

का प्रयास, संसार के प्रत्येक प्राणी से सहानुभूति, साथ ही झति-इच्छाओ्ों 

का त्याग कवि ने मानव-जीवन के लिये कल्याणकर बतलाया है। 

अझतिशय साधना भी उसके मत में कल्याणकर नहीं है। वह तो 'सम- 
इच्छा' को ही साधना मानता है-- 

“सम इच्छा ही रे साधन! 
( पृष्ठ २४ ) 

संसार से प्रेम और सहानुभूति के इस दर्शन का एक झनिवार्य 

परिणाम हुआ । 'सुन्दर अनादि शुम सृष्टि! का प्रेमी पन्‍्त सृष्टि के श्रेष्ठस 
अंग मानव का भी प्रेमी हो गया । 

मानव के उच्चादर्श तो उसे प्रिय थे ही, मानव की सहचरी “देवि, 

* माँ सहर्चारि, प्राण” नारी उसे प्रिय थी ही, अब उसे मायावादियों का 


ज्णा-भंगुर शरीर भी सुन्दर दिखाई देने लगा-- 
सुन्दर मृदु-मृदु रज का तन! 
( पृष्ठ २६ ) 


मानव अपनी सम्पूर्णता में--उसके सुख, दुःख, उत्थान-पतन तथा 
जीवन-मरण सद्दित प्रिय क्षात होने लगा । कवि ने गाया-- 


७ 


- ठुम मेरे मन के मानव, 
मेरे गानों के गाने; 
मेरे मानस के. ख्ंदन, 
प्राणोँ के चिर पहचाने !! 


इस प्रकार कवि को जग-जोवन मंगलमय मधुमय एवं राखमय ज्ञात 


दोने लगा । 


इस मानव ग्रेम में कवि के आगे के विकास के ब्रीज भी वर्तमान 
थे । जब कवि 4) कल्पना छायालोक से उतरकर इस सुख-दुःख से पूण 
झनाकीरण पृथ्वी पर पड़ी तो ग्रह भी निश्चित था कि उसका संवेदनशील 
हृदय उन विषमताओं को भी देखता जो उसके प्रिय मानव को पश्ु से 
भी बुरी दशा में डाले हुए हैं । इसी दृश्य ने कवि के दृष्टिकोण को बदल 
दिया । इसी द्वद॒य-सन्‍्यन के फल-स्वरूप वह वर्तमान समाज-संगठन के 


प्रति विद्रोही बन गया ओर उसने कहा-7 
द्रुत करो जगत के जीर्ण पत्र [७ 





७ थुगान्त--पत्त--उठ है: 


प्रकृति-चित्रण 


कवि पन्‍त का निर्माण प्रकृति के कोमल और सुन्दर प्रांगण में 
हुआ है । प्रकृतिपरी अपने सम्पूर्ण रूप-वेभव के साथ उसके मानस- 
देश में नाचती है। पन्‍्तजी के गानों के स्वर में प्रकृति की मंकार है। 
वे स्वयं लिखते हैं 'कविता करने की प्रेरणा सबसे पहले मुझे प्रकृति से 
मिली है ।# यही कारण है कि प्रकृति का जितना सजीव चित्रण हमें 
पन्‍्तजी की रचनाओं में मिलता है उतना अन्य किसी वर्तमान कि में 
कम मिलता है । 

पत्लव के रचनाकाल तक कवि प्रकृति-चित्रण में ही अधिकतर 
व्यस्त रहा । उसने संसार की ओर जहाँ भी दृष्टि डाली है, बहुत 
सकुचाते हुए; और ( उस काल की रचनाओं के लिये यह कहना सत्य 
ही है कि पन्‍तजी की कल्पना ) जनरव से दूर प्रकृति के झाँगन में ही 


“7 # आधुनिक कवि--श्री सुमित्रानन्दन पन्त--पृष्ठ १। 

सुखरित होती है, जनपथ पर आने में उसे बहुत संकोच होता है । 
प्रकृति-चित्रण में भी 'गुंजन' पन्‍तजी की १६३२ तक की प्रतिनिधि 


रचना है। प्रकृति-चित्रण के प्रगाढ़ प्रेम से लेकर उससे विराग तक की 
कहानी इसमें है । 


प्रकृति के सुन्दर और भीषण दो रूप हैं। जहाँ एक ओर उसमें 
फूल, कोकिल, निमेर, वसनन्‍्त, मलय-पवन आदि हैं, वहाँ दूसरी ओर 
शूल, काग, मरुभूमि, पतकड़ और अंभा भी हैं। पन्‍तजी को प्रकति के 
सुन्दर रूप ने ही अधिक आकृष्ट किया है। उसके भयंकर रूप के प्रति 
वे “पल्लव” के 'परिवतंन में आकप्ट हुए हैं । परन्तु वह “गंजन! का 
विषय नहीं । 
+क्बि पन्‍त की छायावादी कविताओं के मूल में हम अकृति की 
मादकता पाते हैं । जब सृप्टि का कोना कोना सौन्दर्य की मादकता से भर 
जाता है तो अचानक कवि के हृदय से गान निकल पढ़ता हैः -- 
आज छाया वन-वन मधुमास, | 
मुग्ध-मुकुलों में गंधोच्छुवास ; 
लुदकता तृण-तृण में उल्लास, 
डोलता पुलकाकुल वातास ; 
फूटता नभ * में स्वर्ण विहान, 
आज मेरे प्रा्णों में गान।! 
( प्रष्ठ १०६ ) 


प्राकृतिक दृश्यों का स्वतंत्र रूप से अनेक स्थान पर पन्तजी ने 
चित्रण किया है । वायु का वर्णन करते हुए वे लिखते हैं:-- 


“अ्धर मर्मर युत, पुलक्ित-श्रंग, 
चूमतीं चल-पद चपल-तरंग, 

चटकती कलियाँ पा भ्रू-भंग, 
थिरकते तृण, तरू-पात ।! 
( पृष्ठ ७८) 


परन्तु, उक्त पंक्तियों में तथा अन्य स्थानों पर भी कवि प्रकृति को 
मानवरूपों में ढालकर द्वी चित्रित करता है। उसे वह सजीव सत्ता 
रखनेवाली नारी के रूप में ही अधिक चित्रित करता है । उक्त पंक्तियों 
में वायु की नारी रूप में कल्पना की गई है। वह मंझावात नहीं है, 
वह तो “लघु लघु गात! “निखिल छुबि की छुबि? है । कवि की कल्पना 
के सम्मुख प्रकति के अंग साकार नारी, बालक, पशु अथवा पत्ती यनकर 
आते हैं । इसका विकसित रूप “य्रोत्स्ता! में मिलता है। 
पन्‍्तजी को कहीं प्रकृति मानव के मनोभावों के रंग में रंगी हुई भी दिखाई 

देती है। यह कवियों की बहुत पुरानी परिपाटी है। इपमें प्रकृति हृदय के भावों 
फे अनुरूप हर्पोत्फुल्ल अथवा विषादमय दिखाई देती है। गंजन में 'चाँदनी 
के ऊपर दो कविताएँ हैं । एक में कवि के हृदय का विषाद फूट निकला 
है | उसे चाँदनीः-- 

“जग के दुख से जज॑र-उर, 

बस मृत्युशेष हे जीवन ![? 

( पृष्ठ ३४ ) 

के रूप में दिखाई देती है, परन्तु दूसरे स्थल परः-- 

बह फूली बेला की बन 

जिसमें न नाल, दल, कुड्मल, 

केवल विकास चिर निर्मल 

जिसमें दबे दस दिशि-दल।” 


( एष्ठ 5८ ) 
के समान दिखाई देती है। 

गंजन' चिन्तन प्रधान है। इसमें प्रकृति-चित्रण का उपयोग भी 
अनेक स्थल पर कहीं कहीं झन्योक्ति के रूप में, कहीं कहीं विचारपूर्यो 
निष्कप निकालने के लिये तथा कहीं कहीं श्राध्यात्मिकता फी व्यंजना 
करने के लिये किया गया है । 

कवि ने अपने काव्यगत सिद्धान्तों का निरूपण अपने गीतों को 
*बिहग” मानकर किया है :-- 


'तेरा कैसा गान, 
विगहंम ! तेरा कैसा गान ?? 
( पृष्ठ १०४ ) 


कहीं कहीं अपने गीतों को पत्ती मानकर कवि ने सुन्दर अन्योक्तियाँ 
छिखी हैं :-- 


“विंग, विहृभ, 

फिर चहक उठे ये पुंज-पुंज , 

कल कूजित कर उर का निकुंज' 

( प्रष्ठ ३२ ) 

'कर गई कली” एक सुन्दर अन्योक्ति है। सबसे सुन्दर अन्योक्तिमय 
प्रकृति चित्रण “गंंजन के प्रथम गान में है । ( देखिए टीका-भाग ) 

कवि ने फष्टी कहीं प्रकृति के दृश्य का चित्रण कर उनसे अनेक 
दार्शनिक निष्मप निकाले हैं। '०क तारा! में इस प्रकार की योजना विशेष 
रूप से मिलती है, भौर 'नौका-विहार' के अन्तिम भाग में भी कवि ने 
यद प्रयास किया है । 

सौन्दये-चित्रण में प्रकृति का उपयोग झनेक रूप से होता झाया है। 

इस दिशा से “गुंजन' में प्रकृति का प्रयोग प्रधानतः तीन प्रकार से किया 
गया है । 


दर 


पहले तो वह साधारण रूप है जिसमें कवि प्रकृति के उपकरणों की 
उपमा नारी के अंग प्रत्यज्लें से देता है। 

दूसरे, कवि अपनी रूप-रानी को प्रकृति से भी श्रेष्ठ मानकर चत्रता 
है । इसका “गुंजन' में बाहुलय है। मानों उसकी उस सौन्‍्द्य-प्रतिमा 
से ही प्रकृति की प्रत्येक सुन्दर वस्तु सुन्दरता प्राप्त करठी हैः-- 


, सीखते होंगे उड़ खग-बाल 

त॒म्हों से कलरव, केलि, बिनोद; 

चूम लघु-पद-चंचलता, प्राण ! 

फूटते होंगे नव जल-खोत,? 
( एष४्ट ४२ ) 


उसके चंचल चरण के स्पश से अरुण अशोक मंजरित होते हैं 
( शष्ठ २७ ) उसकी मंजुल मूति को देखकर मधु के वन में ज्वाल लग 
जाती है ( पृष्ठ १३ ) और-- 


“प्रिये, कलि-कुसुम-कुसुम में आज 
मधुरिमा मधु, सुखमा सुविकास, 
तुम्हारी रोम-रोम छब्रि-व्याज। 
छा गया मधुवन में मधुमास।? 
( पृष्ठ ६८ ) 


कहदी-कहीं कवि ने प्रकृति के सुन्दरतम उपकरणों फो एकत्रित करके 
कल्पना द्वारा बहुत ही मनोहर सौन्दर्य-चित्र प्रस्तुत किए हैं। मेघाच्दुक्न 
झाकाश में इन्द्रघनु के उदय के समय झपनी “निखिल कत्पनामयि! 
अप्सरा का कवि अत्यन्त अन्य चित्र प्रस्तुत करता हुआ लिखता 


रे 


'रवि-छब्रि चुम्बित चल-जलदों पर 
ठुम नभ में, उस पार, 
लगा अंक से तड्ित-भीत शशि-- 
मृग-शिशु को सुकुमार, 
छोड़ गगन में चजञज्चल उड्डगण 
चरण चिह् लघु भार 
नांग - दन्‍्त - नत इन्द्रधनुष - पुल 
करती तु नत पार |? 
(४४ ६५ ) 


पन्‍तजी ने कहीं कहीं प्रकृति के द्वारा दप्यन्त तथा उपदेश भी दिये 
हैं। जीवन को सरिता मानकर उन्होंने अपने जीवन सम्बन्धी सिद्धान्तों 
को समझाया है । कहीं वे प्रकृति से उपदेश लेते हुए लिखते हैं; - 
वन की सूती डाली पर 
सीखा कलि ने मुसकाना, 
मैं सीख न पाया अब तक 
सुख से दुख को अपनाना ।? 
( पृष्ठ २२) 


जिस कवि को भ्रकृति से ही कवित्व का दान मिलता था, जिस 
कवि कोः-- 


“बोल कलियों ने ठर के द्वार 
दे दिया उसको छ॒ब्रि का देश; 
बजा भौंतें ने मधु के तार 
कह दिए भेद भरे संदेश;? 
( पृष्ठ ७३ ) 


8६४ 


डसीने प्रकृति से अब पीठ फेरी । उसे प्रकृति ढी अपेद्ा मानक3 
झधिक आकर्षक ज्ञतत हुआ । सम्पूर्ण प्रकृति में झ्य उसे मानव का 
सौन्दर्य ही दिखने लगाः-- 
सीखा तुमसे फूलों ने 
मुख देख मन्द 'मुसकाना, 
तारों ने सजल-नयन हो 
करुणा-किरणें बरसाना ।! 
( पृष्ठ १५ ) 


प्रकृति के इस कवि में जो परिवर्तन हुआ उसके कारण यह प्रकृति 
से भी विरक्ति दिखाने लगा। संसार की कठोर यास्तविकताओों को 
विभीषिका ने कवि के अ्रकृति-विषयक धारणाओं को बदल दिया। वे 
अब फोरा प्रकृति-चिनत्रण समाज ६ लिये झाहितकर सममने छागे। 
उन्होंने अपने हन विचारों को हस प्रकार स्यक्त किया है-- 

'अ्रय मैं|सोचता हूँ कि प्राकृतिक दर्शन, जो एक निष्कियता की 
हद तक सहिष्णुता प्रदान करता है और इस प्रकार से प्रकृति को सर्व 
शक्तिमयी मानकर उसके प्रति झात्म-समपंण सिखलाता है, वह सामा- 
जिक जीवन के लिये स्वास्थ्यकर नहीं है ।# 





 क आधुनिक कथि--श्री सुमित्रानन्दन पन्‍्त--पृष्ठ ३। 


रूप ओर प्रेम 


रूप का जगत्‌ सबके हृदय को श्ाकर्षित करता है । पन्‍्तजी ने 
उसे किशोर प्रवृत्ति# कहा है । इससे हम सहमत नहीं | हमारा मत तो 
यह है कि रूप का विश्व मानव-हदय को सदा ही आकपित करता रहता है। 
उसका प्रायु से सम्बन्ध नहीं है । यह श्रवश्य है कि रूप के विषय में 
मान ओर दृष्टिकोण बदलते रहते हैं । वाल, किशोर, युवा, प्रौढ़ और 
शृद्ध रूप को देखकर भिन्न-भिन्न रूप से प्रभावित होंगे, पर होंगे झ्वश्य । 
कोमलता और सौन्दर्य के कवि पन्‍त को भी रूप और प्रेम ने भाकषित 
किया है । परन्तु कवि पन्‍त की प्रेस-व्यंजना स्थूलता और स्पष्टता 
से दूर भागती सी दिखाई देती है; विशेषतः गुंजन के गानों में । 

पन्‍्तजी के प्रेम के गान हम दो स्पष्ट भागों में विभाजित कर सकते 
हैं। पहले भाग में ११२३ के अन्त तक के विरह-गान हैं, जिनमें निराश 





# आधुनिक कां<--श्री सुमित्रानन्दन पन्‍्त-शष्ठ ७। 

प्रेम के उच्छेवास और आँसू हैं । दूसरे भाग में हैं १६२९ में और उसके 
पश्चात्‌ लिखे हुए मादक प्रेम के गान, जिनमें कवि ने अपने कढ्पना- 
लोक में मधुवन की वसन्‍्तश्री के बीच अपनी 'रूप-तारा? को खढ़ा करके 
संयोग श्ंगार के गान गाये हैं । 
इस सम्बन्ध की सबसे पहली रचना पद्चव का “मोह! है । इसमें 
कवि “बाला के बाल-जाल” के प्रभाव का अनुभव तो करता है, परन्तु 
प्रकृति-प्रेम उप्त पर विजयी होता है । वह अू-भंगों का झपमानसा करता 
हुआ कहता है :-- 
“तजकर तरल तरंगों को, 
इन्द्रधनुष के रंगों को, 
तेरे भ्रू भंगों से कैसे बिधवा दूँ निज मृग सा मन, 
भूल अभी से इस जग को !!# 


इसके पश्चात्‌ अ्न्थि!, 'उच्छूवास” और “आँसू” आते हैं । निराश 
प्रेम की ( जिसे चाहें तो विप्रलंभ श्ट'|गार कहिये ) रचनाओं में एक दो 
भावना परिव्याप्त है| 'प्रन्थि! के असफल प्रेम को अंकित कर कवि हे 
हृदय का ज्वार शान्त न हुआ, अतः उसने “उच्छेवास” और “आँसू” 
लिखे । पन्‍्तजी के काब्य में १६२० की 'ग्रन्थि! के प्रकरण की समाप्ति 
११२२ की 'स्ट्टति? में हुई है। + 

सन्‌ १३२२ में कवि की 'मानसी' के ( पृष्ठ १९ ) “रूपतारा के 
रूप में साकार! दुर्शन हुए । यहाँ से कवि का »गार कुछ अधिक स्पष्ट 
तथा मुखरित हुआ है। उसने झपनी रूपसी के सौन्दर्य का [चित्रण 
किया है, अपने और उसके मानप्तिक भावों का वर्णन किया है भौर 





# पल्चव--पृष्ठ ४४--( प्रथम संस्करण ) | 
+ वही--प्ृष्ठ ६७---( प्रथम संस्करण )। 

खाथ ही अपने श्टं गार को कहीं निरावरण नहीं होने दिया । कवि ने 
प्रत्येक स्थल पर यह संकेत कर दिया है कि उसक्री कविताओं का प्रेम 
और उसकी प्रेयसी केवल कल्पना-मात्र हैं । इस भुलावे के आवरण से 
चित्त को कुछ आघात अवश्य लगता है, परन्तु इन गानों में 
झनुभूति की इतनी तीम्रता और गहराई है कि उनका पूर्ण प्रभाव 
पढ़ता है । 


इस क्रम में सर्वप्रथम रचना, जैसा ऊपर लिखा जा चुका है, १६२५ 
की है । इसमें नव-योवन पर रूप के मदिर प्रभाव का चित्रण है। प्रेमी 
का हृदय अपनी प्रेयली के अलौकिक रूप को देखकर एकाएक पुकार 
उठता हैः-- 

“रूप-तारा तुम पूर्ण प्रकाम; 
मृगेक्षिणि ! सार्थक नाम ।! 
( पृष्ठ ६२ ) 
इस रूप-तारा के प्रक:श ने प्रेमी के हृदय को पूर्ण रूप से परिपूरित 
क्र दिया श्न 


“उषा-सी स्वर्णोदव पर भोर 
दिखा मुख कनक-किशोर; 
प्रेम की प्रथम मदिस्तम-कोर 
हों में दुरा कठोर; 
छा दिया यौवन-शिखर अ्रछोर 
रूप किरणों में बोर; 
( पृष्ठ ६१ ) 


यहाँ तक कि प्रेमी को सम्पूर्ण कल्पना में सदा प्रेयली का ही अधि- 
वास हो गयाः-- 

« कल्पना तुममें एकाकार, 
कल्पना में तुम श्राठों याम;” 
( पृष्ठ ६४ ) 


सन्‌ ११२७ फे कवि ने रूप और प्रेम के तीन शान गुंजन में दिये 
हैं। इनमें 'भादी पश्नी के प्रति! कविता भी है । 


“भावी पक्नी के प्रति! कविता में कवि ने झ्पनी प्रेयसी का भाव-सिश्र 
दिया है । हसमें रूप भौर प्रणय के चित्र बहुत ही सुन्दर और सजीव 
हैं। साथ ही वह भादी पक्षी के प्रति होने के कारण केघल कारपनिक 
हैं। कवि को यह भी विश्वास नहीं कि यह भादी पक्की केवल कछ्पना- 
मात्र है, झ्रथवा उसका कहीं परिमेय अ्रस्तित्व भी हैः -- 

“कल्पना हो, जाने, परिमाण ?? 
( एष्ठ ४० ) 


कवि झपनी इस काल्पनिक प्रेयसी के शैशव से लेकर यौवन तक 
का विकास चित्रित करता है । झन्त में वह उस भावी 'झज्ञात? प्रणय- 
मिस्तन की कएपना करता है जब वह झलौकिक रूपराशि “जढ़ित-पद, 
भसित-पलक-हदृगपात” पास झाने में संकोच फरेगी भौर जयः-- 


“धरोगी कर में कर सुकुमार:! 
निखिल जब नर-ारी संसार 
मिलेगा नव-सुख से नव-बार; 
अधर-उर से उर-अ्रधर समान, 
पुलक से पुलक, प्राण से प्राण, 
कहेंगे नीरव प्रणयाख्यान; 

दिये, प्राणों की प्राण !? 

( पृष्ठ ४४ ) 

संसार की प्रत्येक सुन्दर वस्तु में उसको छाया दिखाई देती है । 
डसका ध्यान आते ही प्रकृति की सम्पूर्ण सौन्दर्यश्री की भ्ाभा नेत्रों के 
सम्मुख आया जाती हैः-- 


“'मुकुल मधुपों का मृदु मधुमास, 
स्वर्ण सुख, श्री, सौरभ का सार, 
मनोभावों का मधुर-विलास, 
विश्व-सुखमा ही का संसार 
हगों में छा जाता सोल्लास, 
व्योम बाला का शरदाकाश; 
तुम्द्दारा आता जब प्रिय ध्यान, 

प्रिये, प्राणों की प्राण ! ! 

(एृष्ठ ४१ ) 


प्रकृति की प्रत्येक मनोरम वस्तु मानों उसी बाला से मनोहरता 
स्रीखती है, मलय पवन में जो सुगन्ध है वह इसी के कचजाल से ली गईं 
है, विदगगण उसीसे कलरव, केलि और विनोद सीखते हैं, यही नहीं:-- 


“चूम लघु-पद-चश्चलता, प्राण | 
फूटते होंगे नव जल-लोत, 
मुकुल बनती द्वोगी मुसकान, 
प्रिये, प्राणों की प्राण ! ? 
( पृष्ठ ४२ ) 
इष्टिपात से फूलों की, तथा चरणपात से भरनों की सृष्टि कविगणल 
बहुत प्राचीन काल से करते रहे हैं । विद्यापति ने लिखा हैः-- 


जहँ जहँ पग जुग धरई 
तहँ तहेँ सरोर्द . मरई 

जहँ जहूँ नयन निपात 
तहूँ तह सरोरुह पाँत |? 
“दिनकर” ने भी लिखा हैं:--- 
“दृष्टि फेर तुमने जिस ओर 
खिल गई कमल पंक्ति अम्लान' 
पन्‍्तजी ने मुस्कान से कलियाँ बखेर दी हैं । 
कवि ने इस काल्पनिक भावी प्रणय को दो व्यक्तियों में सीमित 
नहीं रखा है। जब यह प्रेमी और प्रेमिका मिलेंगे उस समय संसार का 
सारा नारीत्व और नरत्व प्रथम मिलन की तीव्रता से अभिसार करेगा। 
यह “चिर गूर्ढ[प्रणय आख्यान” उस समय तक चल्लेगा जब तक क्वि-- 
“रुक जावेगा श्रमजान 
साँस-सा नभ उर में पबमान, 
समय निश्चल, दिशि-पलक समान; 
अवनि पर मुक आवेगा, प्राण ! 
व्योम चिर बिस्म्ृरति से प्रियमाण; 
नील-सरतिज-सा हो-हो म्लान!, 
( एृष्ठ ४४ ) 
इस वर्ष ( १३२७ ) की दो प्रणय सम्बन्धी रचनाएँ गुंजन में और 
हैं। पहली में कवि ने अपनी अणयनी के सौन्दर्य का प्रकृति पर उत्कु- 
दुखताकारी प्रभाव अंकित किया है। कवि ने जब एक दिन सबेरे देखाः--- 
“राज ग्रह-वन-उपवन के पास 
लोटता राशि-राशि हिम-हास, 
खिल उठी आऑँगन में अबदात 
कंद-कलियों की कोमल-प्रांत । 
| €एष्ठ ४६ ) 

तो उसने इसके कारण पर विचार किया | उसे निश्चय हो गया 
कि उसकी प्रेयसी मुस्करा दी होगी, इसी कारण यह सौन्दय-छुटा फैल 
गई है । वह अयनी प्रेयसी से प्रश्न करता हैः-- 
'ुसकुरा दी थी क्‍या तुम, प्राण ! 
मुसकुरा दी थी आज विहान |? 
(पृष्ठ ४६ ) 

दूसरे गान में कवि ने लिखा है 'हे मृगेलिणी तुग्हारे नेत्ररूपी नीला- 
काश में मेरा मनरूपी अनजान पद्दी खो गया है । उस सजल, श्यामल 
और झकूल आकाश में मेरा मन निराधारसा हो गया है। वह श्रपना 
संसार कैसे बसायेगा! | ( एप्ठ ४६ ) 

१६२८ की एक रचना में भी प्रेम के विषय में ऐसी ही एक उत्प्रेत्षा 
की गई है । उसमें जीवन की नवल डाल पर प्रेम-विहग का वास वना 
लेने की कल्पना है, जिससे सारा शरीर रोमांचित हो गया, हृदयोच्छुवास 
उमड़ने लगा, सम्पूर्ण जीवन मादकता से भर गया । इसमें प्रेम के 
मुख्घकर प्रभाव का चित्रण है। 

: ग्द्यपि १६३२ में “नील नलिनसी आँखों? के वर्णन में एक गान 
लिखा गया है, ( पृष्ठ ४७ ) परन्तु शेष दो प्रेम और रूप के गान 
बहुत सुन्दर हैं; एक तो १६३० का 'मधुवन! और दूसरा १६३२ का 
आज रहने दो यह गृह काज! 

नव-चसन्त का आगमन हो रहा है । यह वसन्‍्तागमन उस मंगल- 
बेला में हो रहा है जय प्रेमी के अन्तःकरण को प्रेयसी का रूप पूर्ण रूप 
से आबृत किये हुए है। उसे अपने मधुवन में माधव के मादक प्रभात 
में जो सौन्दर्य दिखता है वह उसे अपनी प्रेयसी का प्रतिबिम्ब ज्ञात 
होता है। उसे नव-मधु की प्रात में प्रेयसी की मुख-छबि दिखाई देती 
है, मधु प्रात के उन्माद में उसके शयन-शिथिल नयनों का मदिरालस 

दिखाई देता है, उस भ्रात की स्वर्णिमा में प्रेयली के लाज के विनत-यून्त 
पर भुके हुए सकाम मुख-झरविन्द की आभा दिखाई देती है। इसी 
कविता के दूसरे भाग में कवि ने मधुवन के किशुक, झनार, कचनार, 
पाटल, गुलाब, पलाश, तिलक, भ्रशोक, प्रियंगु, चंपक, कनियार,हमन्दार 
तथा लवंग आदि के बृत्त, एवं माधवी, बेला आदि की बेलें खिला दी 
हैं। इन बुत्तों के परिगणन से प्रिय-प्रवास के श्रकृति-वर्णन का स्मरण हो 
झाता है। 


प्रेयसी की उपस्थिति के कारण हीः-- 
. आज बन में पिक्र, पिक्र में गान, 
बविटप में कलि, कलि में सुविकास, 
कुसुम में रज, रज में मधु, प्राण | 
सलिल में लहर, लह्दर में लास ।? 
( पृष्ठ ६० ) 
यह सब दखा पहल भी था, परन्तु आज प्रेम के पावन स्पश ने हृदय 
के नेत्र खोलकर उनका चमरझार प्रकट कर दिया । 
इसी मादक वातावरण से अधीर होकर मानों प्रेमी का 'हृदय अपनी 
प्रेयसी से मनुह्ार कर उठा:-- 
श्राज रहने दो यह गह-काज, 
प्राण | रदने दो यह ग्रह-काज | 
श्राज चंचल-चंचल मन - प्राण, 
आज रे शिथिल शि! इल तन भार; 
आज दो प्राणों का दिन-मान 
आज संसार नहीं संसार! 
आज क्‍या प्रिये, सुह्दाती लाज! 


आज रहने दो सब गणह-काज [?” 
(प्रृष्ठ २ ) 

रूप के गानों म॑ 'अप्सरा' ( प्ृष्ट &२ ) का विशिष्ट स्थान हैं । कवि 
ने इस रचना में सोन्द्य॑ की अधिष्ठात्नी देवी की अप्सरा के रूप में 
कहपना की है | वह पुञीभूत कल्पन। “निखिल कल्पनामयि! हैं। कवि 
की यह अप्सरा शेशव से ही 'माँ की भाँति! शिशु के साथ रहती है । 
शिशु जब अबोध भाव से हसता हैँ अथवा सोते में ओठ हिलाता हैं तो 
मानों इसी अप्सरा के नीरव-गान से आनंदित होता है। बालकगणा 
कहानियों में परियों के देश में अ्रमण करते हैं और यौवन के पदापंण के 
समय युवकों को श्रेयसी के अंग प्रत्यंग में इसी “रूप-रानी! का आभास 
मिलता हैं, प्रत्येक युवक अपनी ग्रेयसी को साक्षात्‌ अप्सरा समभता है। 
युवतियों के हृदय में हसी सौन्दर्य की देवी की आभा रहती है । 
स्वगं में भी जो कुछ सुन्दर है वह इसी रूप-भाण्डार कीआभा से 
दीप्त हैं और प्रकृति के सुन्दरतम दृश्य इसी के क्रिया-कलापों से 
सम्बद्ध हैं । 
इस पृथ्वी की नारियों को बंकिम दृष्टिपात करने की शिक्षा भी यह 
सुन्दरता की देवी देती हैं -- 
“त्राल युवतियों की सरभी में 
चुगा मनोश मराल, 
सिखलाती मृदु रोम-हास तुम 
चितवन कला अराल |? 
( प्रष्ट ६५ ) 
इस सोन्‍्दर्य की देवी के परिधान और अलंकार भी अत्यन्त सूचम 
तथा कोमलतस हैं: -- 
नगोस्श्याम तन, बैठ प्रमा-तम, 
भगिनो-श्रात सजात 
बुनते मृदुल मसण छा्यांचल 


3. | 


तुम्हें तन्बि ! दिनरात; 
स्वणं-सूत्र में रजत - हिलोरें 
कंचु काढ़तीं प्रात, 
सुरँग रेशमी पंख तितलियाँ 
डुला सिरातीं गात ।? 
(;प्रष्ठ ६६ ) 
वह रूपसी 'तुहिन बिन्दु में हन्दु रश्मि! के समान सोती है, 'नील 
रेशमी तम? उसके बाल हैं, उषा उसकी पद-लालिमा है और ज्योस्स्ना- 
मंडित मेघ उसके उत्फुन्न पंख हैं । 
यह रूप की प्रतिमा जब एक सुप्रभात में जग रूपी जलधि में सौन्दर्य- 
पदम के समान खिली तबः- 
“भगों-से अगणित रवि,5शशि, ग्रह, 
गँज उठे श्रज्ञात, 
जगजलधि हिल्लोल-विलोड़ित, 
गन्ध-अन्ध दिशि-बात ।? 
( प्रष्ठ ६८ ) 
प्रत्येक युग अपनी अपनी भावना के अनुसार अपनी 'झप्सरा'-झपनी 


सौन्दर्य देवी की कल्पना कर लेता है, और कबीर की माया के समान 
सुर-नर-मुनि सब पर उसका प्रभाव पढ़ता है :-- 


“प्रति युग में आरती हो रंगिणि ! 
रच रच रूप नवीन, 

तुम सुर-नर-मुनि-ईैष्सित-अप्सरि ! 
जिभुवन भर में लीन !? 


( पृष्ठ ६६ ) 


उप 


कवि ने अपनी £शप्त्त कल्पना द्वारा रूप की देवी में पूर्ण सोन्दर्य 
की प्रतिष्ठा तो की ही साथ ही उसे सुन्दर महानता भी प्रदान कर दी 
है । यह पुल्जीभूत सौन्दर्य की देवी नित्य है, अनादिकाल से ईश्वर का 
सृष्टि -सुर, नर, मुनि सभी हसके उपासक रहे हैं और रहेंगे । 


'ज्रायावन' का 'गीत-खर्गा #% 


आ्रास्माभिन्‍्यंजन वर्तमान कविता की एक प्रधान प्रवृत्ति है। अपने 
मनोभावों के वेगपूर्ण तथा तीघ्र प्रकाशन ने गीतिकाब्य को जन्म दिया 
है । इसो प्रवृत्ति से प्रेरित होकर बतंमान कवियों ने ऐसी कविताएँ भा 
लिखी हैं जो उनकी अन्तप्रयृत्तियों पर प्रकाश डालती हैं और उनके 
झालोचक; के आक्षेप का उत्तर भी देती हैं । 

पन्‍तजी भी इस प्रकार के गान लिखते रहे हैं | सर्वप्रथम हमें हस 
प्रकार का प्रयास 'पल्लव! में मिलता है। उसको प्रथम रचना (११२४) 





# इस अश्रध्याय भें हम गंजन के उन गानों का विवेचन करना 
चाहते हैं जिनमें कवि ने अपने कवित्व के विषय में विचार प्रगट किये , 
है। कवि ने इनमें अपने गानों को 'विहग” अथवा 'खग? कहा हे 
और छायावाद को 'छाया-बन! । उपयुक्त शीर्षक ध्यान में न आने के 
कारण हमने उक्त वाग्बन्ध का प्रयोग किया है । २ 


७७ 


में कवि ने; अपनी रचनाओं की 'पललव-वाल! से समता बी हें, उन्हें 
अपने विकास का प्रारंभिक रूप माना हैंः-- 
न पत्रों का मर्मर संगीत 
न पुष्यों का रस॥ राग, पराग ! व 
किन्तु उनके विषय में वह आशापुर्ण है. उसे विश्वास है कि 
“मुज गा कल गुजित मधुमास, * 
मुग्ध होंगे मधु से मधु बाल, 
सुरभि से अ्स्थिर मर्ताकाश | # 

'बच्चव! की अन्तिम रचना में (१६२९) कवि ने 'छायावाद! का समर्थन 
किया है तथा उसे आशीर्वाद दिया है ।शाचीन कास्य-पद्धति पर जो 
आवेश-पूर्ण श्राक्रमण 'पश्चव? के प्रवेश” में किये गये है उसी श्रावेश के 
दर्शन कवि की इन पंक्तियों में होते हैं:-- 

'स्वस्ति मेरे अनंग-नूतनई|* 
पुरातन, मटन-दद्दन !! > 

जिस प्रकार:प्राचीन काल में पाथित मदन का दहन हुआ था और 

अपार्थिष झनंग” का जन्म हुआ था, उसी प्रकार रीतिकालीन ्रलंकृत 

कास्य तथा द्िवेदी-काल की इृतिबृत्तात्मक रचनाओं को समाप्त कर यह्द 

सुक््म और छायामाग्र 'छायावाद? प्रारम्भ हुआ है । वह छायावाद 'सुप्त 
स्वप्लों की सजग” + प्रभात है । 

सन्‌ ११२६ के जो गान 'गुंजन! में संग्रहीत हैं ( एष्ठ ७३ ) उसमें 


न पहलव--प्ृष्ठ २--( प्रथम संस्करण ) | 

# पल्चव-पृष्ठ $। 

> वह्दी-पृष्ठ १३२ ॥ 

+ अरब पन्‍तजी इस अनंग की भी टाटा आयरन वक्‍्स? की “चाब! 
छाप सेफ! में बन्द कर देना चाहते हैं। 





छ्द 


प्रकृति का कवि बोल रहा है । उसमें उप प्रकृति की मनोरम 
वस्तुओं में कविता की सामग्री मिलती है, कलियाँ अपना हृदय 
खोलका “छुबि का देश!” देती हैं, मौरे 'मेद भरे संदेश” कहते हैं, भौर 


“दूर, उन खेतों के उस पार, 
जहाँ तक गई नील-मंकार, 
छिपा छाया-बन में सुरुमार 
स्वर्ग की परियों का संसार ; 
वहीं, उन पेड़ों में अ्रज्ञात 
चाँद का है चाँदी का वास, 
वहीं से खब्योतों के साथ 
स्वप्न ग्राते उड़-उड़ कर पास | 
इन्हीं में छिपा कहीं श्रनजान 
मिला कवि को निज गान !! 
( पृष्ठ ७४ ) 


१६२७ में ( पृष्ठ ५०१ ) भी कवि प्रकृति के मोह से आदत 
दिखाई देता है । कवि कहता है कि जग्म प्रकृति आनन्द से तथा नवज्ीवन 
से परिपूर्ण हो जाती है तो अनायास तथा अनजाने में मेरे प्राणों में 
गान भर जाते हैं ।# 

इस 'छायावन' में कवि के गोत रूगी खग्ों के गानों का समर्थन 
“गृंजन! का मानव-प्रेमी कवि भी करता रहा है। प्रगतिवादी पन्‍्त ने 
झवश्य उनका तिरस्कार प्रारम्भ कर दिया है । 

पन्‍तजी ने अ+ने कवि की अम्यर्थना में सन्‌ १३६३० तथा 
१३३२ में कुछ अत्यन्त सुन्दर गानों की रचना की है। वह अपने 








# उद्धरण पीछे प्रृष्ठ ५६ पर देखिये। 

कव्स्वि को-- दूर वन के राजकुमार! ( छायावादी ) को सम्बोधित 
करई कहता है :-- 
सहज चुन-चुन लघु तृण, खर, पात, 
नीड़ रच-रच निश दिन सायास, 
छा दिए वूने, शिल्पिसुजात ! 
जगत की डाल - डाल में वास |? 
(पृष्ठ ८२ ) 
ओर इस प्रकार-- 


शूत्य नम म॑ भर दी अज्ञात 
मघुर-जीवन को मादक तान 
(५१४ ८२ / 
उसने झपनी मादुक तान सुना सुना कर और सोए हुए जगत्‌ में 
अपने स्वम्मिल गाने गा-गाकर-- 
पसण से भरदी प्रथम-प्रभात, 
मंजु-गुंजित दी उठ-अजान 
फुल्ल जग-जीवन का जलजात |? 


ओर (;पष्ठ ८२ ) 


बहती रोज में मलय-बात, 
स्पन्दित उर, पुलक्ित पात-गात, 
जीवन में रे यह ख्वण प्रात ! 
नव रूप, गंध, रंग, मधु, मरनन्‍्द, 
नव आशा, अमिलाषा अ्रमन्द, 
नवगीत गुंज, नव भाव-छंद,! 
(पृष्ठ ३३ ) 


दम 


इसका बहुत सुन्दर प्रभाव पढ़ा । जगत में नव-वसन्त का आगमन 
हुआ, और-- 
बन बन, उपवन-- 
छाया उन्मन-उन्मन गुंजन, 
नव-वय के अ्लियों का गुंजन !? 
((ष्ठ ६ ) 
धीरे धीरे यह नवयुग वसन्‍्त अपने सम्पूर्ण वैभव के साथ दिखाई 
देने लगा और उसमें नवीन कवि-अ्रमर 'जीवन-मधु-संचय” करने खगे। 
प्रशति का कवि जय सानव का कवि बना तो उसने '“कलियों के 
छयि के देश” तथा 'भौंरों के भेद भरे संदेश” के स्थान पर संसार के 
प्राणियों से भाव अहण करना प्रारम्भ किया । जब उसे 'कुसुमित जग 
समूह” मिलता तो 'नयनों के नव-मुकुलित मधुवन” से श्रथवा भाँखों 
की खिड़कियों से-- 


धउड़-उड़ 
आते ये आते मघुर--विहग, 
उर-उर से सुखमय भावों के 
आते खग मेरे पास सुभग | 
( पृष्ठ ९६ ) 


और “जीवन की चंचल सरिता” में मन की जाली डाल-डाल कर 
कवि भाव रूपी मनोहर मछलियाँ फेसाने लगा। ( पृष्ठ ७० ) 


यह तो हुआ कि अखिल उर-ठर में” कवि के गान गूँजने खगे झोर 
“सींटियों की-सी काली-पाँति! ( पृष्ठ १०७ ) बनाकर कवि के गीत 
“झग जग के छोर” छूने को चल दिये, परन्तु इसमें परमाथिक लाभ 
क्या हुआ इसका उत्तर कवि देता है कि हे सर्वब्यापी प्रभु ! मेरे 


व 


गीतों में जो पुलक है, वह तुम्हारे चरणों के म्पर्श के कारण ही है। 
जहाँ तुम्हारे पुनीत पद स्पर्श करते हैं, वह स्थल सुन्दरता से पूर्ण हो 
जाता है, में सुन्दरम्‌ का कवि हूँ, अतः उस सुन्दर स्थल के सम्बन्ध मे 
मैं रचना करता हुँ।-- 

हँस पड़े कुसुमों में छत्निमान 

जहाँ जग में पद-चिह्न पुनीत, 

वहीं सुख के आँसू बन, प्राण ! 

ओस में लुढ़क, दमकते गीत !! 

( प्रष्ट १०८ ) 
और इस प्रकार मेरे गीतों का विषय तुग्हीं हो और मेरे गीतों के 

स्वर में मेरे प्राण मिले हुए हैं:-- 

वरघु | गातो के पेख पसार * 

प्राण मेरे स्वर में लयमान, 

हो गये ठुम से एकाकार 

प्राण में ठुम औ' ठुम में प्राण । 

( प्रृष्ठ १०८ ) 


भाषा ओर शैली 


कवि के भाव-जगत्‌ का दर्शन कर लेने के पश्चात्‌ श्रय एक दृष्टि कवि 
की भाषा पर तथा उसके भावों के व्यक्त करने की रीति--उसकी शैली पर 
भी डाल लेना उपयोगी होगा । भाव और विचार थदि काज्य की आत्मा 
हैं तो भाषा उसका शरीर | सुगठित|और स्वस्थ शरीर में सुन्दर आत्मा 
तथा मन के निवास से ही पूर्ण मानव बनता है, उसी प्रकार परिष्कृत, 
सुब्यवस्थित तथा भावाजुकूल भाषा द्वारा व्यक्त मनोहर भाव तथा विचार 
श्रेष्ठ काच्य प्रस्तुत करते हैं । 

पन्‍तजी के कविता-काल के पूर्व खड़ी बोली की काव्य-भाषा के रूप 
में प्रतिष्ठा की जा चुकी थी । द्विवेदीजी तथा उनके समकालीन कवियों के 
प्रयक्ष से पन्‍तजी को खढ़ी बोली कविता में निविवाद रूप से प्रचलित मिली । 
परन्तु उत्तमें कर्ण-ऊद्धता विद्यमान थी, उसमें वह मादंव तथा कोमलता 
नहीं आई थी जो त्रज और अवधी में थी। पन्‍तजी ने उसे उसी रूप 


द्रे 


में स्वीकार किया. उस रूप में भी उसे काव्य-भाषा के रूप में कल्याण- 
कर समझा । उन्होंने लिखा है 'हमारे विचार अपने ही समय के चरखे 
के कते बुने, अपनी ही इच्छा के रंग में रंगे वस्त्र चाहते हैं चाहे वे 
मोटे व खुरदरे ही क्यों न हों ।! # 

परन्तु खड़ी बोली को खुरदरे खद्दर के रूप में ग्रहण करके कवि पन्‍त 
ने उसे अपने कलापूण स्पश द्वारा स्ूदुल रेशम के रूप में परिवतित कर 
दिया हैं | खढ़ी बोली को यह उनकी बहुत बड़ी देन है । उनके हाथों 
से खढ़ी बोली का पूर्ण परिष्कार हुआ । भले ही हम नगेन्द्रजी की इस 
उक्ति से सहमत न हों कि “भाषा का इतना बढ़ा विधायक हिन्दी में 
कोई नहीं है, हाँ, कभी कोई नहीं रहा | |” पर यह सत्य हैं कि पन्‍तजी 
भाषा के सूत्रधार हैं । भाषा उनके कलात्मक संकेत पर नाचती है, 
उन्होंने खद्टी बोली को काव्य-भाषा का रुप देने में बहुत अधिक प्रयास 
किया है, उसमें सफलता पाई हैं । आज़ से बीस वर्ष पूवे कवि ने 
खड़ी बोली की जिस और सुवर्णाशा की कामना की थी. उसमें भावी की 
जिस लोकोज्ज्वल पूरणिमा की कल्पना की थी, ब्रह साकार दिखाई दे 
रही है और शब्द-शिल्पी पन्‍त का उसमें बहुत बढ़ा हाथ रहा हैं । 

विद्यार्थी जीवन में अपने विस्तृत शब्द-भंडार के कारण पन्‍्तजी 
“मशीनरी ऑफ वर्ड! कहलाते थे | यही मशीन आगे चलकर केवल 
मशीन न रहकर सजग कलाकार के रूप में परिवर्तित हो गई । एकद्दी 
वस्तु के भिन्न भिन्न पर्यायवाय्ी शब्दां पर उन्होंने विचार किया और उनमें 
अन्तनिहित आत्मा को पहचाना | इस मनन के परिणामस्वरूप उन्होंने 
अजुभव किया कि “भिन्न भिन्न पर्यायवाची शब्द प्रायः, संगीत भेद के , 
कारण एक ही पदार्थ के भिन्न भिन्न स्वरूपों को प्रकट करते हैं । जैसे 





# प१ल्‍लव-:प्रवेश - पृष्ठ १४ । 
+ श्री सुमित्रानंदन पंत--नगेन्द्र । 


दड 


“अर! से क्रोध की वक्रता, “ग्हकुटि! से कटाक् को चंचलता, “भोंहों” में 
स्वभाविक प्रसन्नता, ऋजुता का हृदय में श्रजुभव होता है। ऐसे ही 
“हिलोर” में उठाव और “लहर” में सलिल के वक्तस्थल की कोमल 
कल्पना, तरंग” में लहरों के समूह का एक दूसरे से धकेलना, उठकर 
गिर पड़ना, “बढ़ो बढ़ो', कहने का शब्द मिलता है, “बीचि” में जैसे 
किरणों में चमकती, हवा के पलने में हौले हौले कूलती हुई हँसमुख 
लहरियों का; “उ्भि? से मधुर मुखरित हिलोरों का, हिल्‍लोल कल्लोल 
से ऊँची ऊँची बाह्दें उठाती हुई उत्पातपुर्ण तरंगों का आभास मिलता 
है | ;” इस प्रकार इस सजग कलाकार ने अपने बृहत्‌ शब्द-भंडार का 
उपयोग भावानुकूल भाषा के प्रयोग करने में किया है । 


पन्‍तजी ने अधिकतर तत्सम शब्दों का प्रयोग किया है। उन्होंने 
संस्कृत की अपरिमित शब्दावलि से पूर्ण लाभ उठाया है । परन्तु साथ 
ही कहीं कोमलता अथवा भ्रभीष्ट प्रभाव डालने के लिये फारसी तथा 
अंग्रेजी के शब्दों का भी प्रयोग किया है, यद्पि गुंजन में अंग्रेजी शब्द 
कहीं नहीं आया और फारसी के भी दो आर ही शब्द भाये हैं :-- 
पाले चढ़ीं उठा लंगर' 
या ( एृष्ठ १०२ ) 
“अपने मधु में लिपटा पर 
( एड्ठ २० ) 
कविता में कोमलता की व्यंजना करने के लिये पन्‍तजी ने बजमाषा 
के भी कुछ शब्द ले लिये हैं:-- 
“आ्राज छाया चहुँदिशि चुपचाप? 
( पृष्ठ ४६ ) 


। पल्‍लब-्रवेश-प्रृष्ठ २३--( प्रथम संस्करण )। 


प्प्ज 


पन्‍तजी ने बंगला तथा अंग्रेजी भाषा करा भी अध्ययन किया है। 
इनके शदद-भंडार पर इनका भी प्रभाव पढ़ा हे । बंगला के शब्दों का 
प्रयोग इन्होंने क्या, प्रायः सभी आधुनिक कवियों ने मुक्त-हृदय से किया 
है। अंग्रेजी का भी व्यापक प्रभाव हिन्दी की शब्दावलि पर पड़ा है । 
कुछ अंग्रेजी शब्द तो ज्यों के त्यों अथवा तदूभव रूप में लियेही गए हैं । 
कुछ शब्दों पर किसी अंग्रेजी शब्द का अनुवाद होने के कारण अप्रयुक्त 
अर्थ लाद दिये गये हैं | मूल अंग्रेजी शब्द को जाने विना उनका टीक़ 
शर्थ समझना कठिन ही है । 


इस शब्द-संग्रह का प्रयोग पन्‍तजी ने बहुत कौशल से किया हैं । 
कवि ने भाषा को हृदय के ताप में गलाकर कोमल, सरस और प्रांजल 
बना दिया है| खड़ी बोली में उसने प्राणों का संगीत भर दिया है । 
उसके शब्द कवि के हृदय-मधु से सिक्त होकर सरस बन गये हैं। कबत्रि 
जहाँ जैसा भाव व्यक्त करना चाहता है; वहाँ विषयानुरूप शब्दों का 
प्रयोग करता है । कवि की इस शक्ति का प्रदर्शन उसके चित्रांकणों में 
पूर्ण रूप से होता है । किसी दृरय की अनुभूति हम नेत्र, कण और 
नासा तीनों इन्द्रियों से करते हैं । वन और उपवन में वसनन्‍्तागस का 
दृश्य हमें दिखाई भी देता है, उसके गन्ध से हमें ठृष्ति मिलती है. साथ 
ही अमरों की मधुर गंजार हमारे कानों को सुख देती है। सफल कवि 
वही है जो अ्रपनी शब्द-योजना से ऐसा वातावरण प्रस्तुत कर दे जिससे 
सम्पूर्ण दश्य हमारे सामने सजीव बनकर उपस्थित हो जाय । “गुंजन' के 
कवि ने अपनी शब्द सामर्थ्य द्वारा ऐसे दश्य-चित्र प्रस्तुत किये हैं | प्रथम 
गान को पढ़ने से ही हमें भ्रमरों का उन्‍्मन गुंजन मानों श्रत्यक्ष सुनाई 
देता है । मधु के बन के चमकीले रंग हमारे मनश्चचुओं के सामने झा 
जाते हैं, वहाँ का अस्थिर सौरभ मानों प्रत्यक्ष होकर हमें मुग्ध करता है । 


कवि जो उल्लास का भाव इन पंक्तियों में व्यक्त कर रहा है वह 


८६ 


इतके शब्दों की ध्वनि में स्वतः गुंजरित होता हैः-- 

'कैल गई म्रधु-ऋतु की ज्वाल, 

जल-जल उठती बन की डाल; 

कोकिल के कुछ कोमल बोल 

लोगी मोल, लोगी मोल ! 

अधिक अरुण हे श्राज सकाल-- 

चद्रक रहे जग-जग खग-बाल; 

चाहे तो सुनलो जी खोल 

कुछ भी आज न लेँगी मोल ! 

( पृष्ठ ७६ ) 
“नौका विहार' की पंक्तियों में जो नाद-साम्य मिलता है वह इस 

शब्दों के जादूगर के कौशल का बहुत सुन्दर उदाहरण है । नीचे लिखी 
देंक्तियों में नौका के तेरने की ध्वनि स्पष्ट सुनाई देती हैः--६ 

मदु मंद मंद, मंथर मंथर, 

लघु तरणि, दंसिनी-सी सुन्दर 

तिर रही, खोल पालों के पर ।! 

( पृष्ठ १०२ ) 
दृश्य--चित्रण का एक झौर उदाहरण देना पर्याप्त होगाः-- 
“शान्त, स्निग्ध, ज्योत्स्ना उज्ज्वल ! 
अपलक अनन्त, नीरव भू-तल !” 

( पृष्ठ १०१ ) 
इन छोटी छोटी दो पेंक्तियों में छोटे छोटे झाठ शब्दों में कवि ने 
प्रकृति का कितना सुन्दर तथा भव्य दृश्य प्रस्तुत किया है । इस प्रकार 
कवि गत्यात्मक तथा स्थिर दोनों कार के चित्र प्रस्तुत करने में सफल 
हुआ है। 


पड 


इस जादूगरी के मूल में कवि के द्वारा चित्रमय विशेषणों का 
प्योग है । कवि ने आकाश की स्वच्छता को एक 'अपलक' विशेषण 
की शक्ति का उपयोग करके व्यक्त कर दिया है, ज्योत्स्ना के 'शान्त, 
स्निग्ध और उज्ज्वल” विशेषणों से चाँदनी का पूर्ण उत्फुलल चित्र 
प्रस्तुत किया है । 

वर्तमान काल की रचनाश्रों में लाक्षणिक वैचिन्र्य विशेष रूप 
से पाया जाता है । इस दिशा में पन्‍्तजी ने शब्द-शक्ति का पूर्ण 
उपयोग किया हैं । गुंंजन में लाक्षणिक प्रयोग प्रचुर परिमाण में 
मिलते हैं:-- 

'झ्रॉँसु की नीरव माला।? * 
( दुःख के कारण चुपचाप रोती हुई ) 
( पृष्ठ ३५ । 
प्षेरे मानस के स्पंदन ! 
( हृदय को आनन्द प्रदान करने वाले ) 
( पृष्ठ ३५ ) 
'प्रणय हंसिनी! 

( इंसिनी का लाक्षणिक झथे कवि ने उज्ज्वल, शुभ्र अथवा पवित्र 
लया है ) 

कवि ने अपनी भाषा के व्याकरण आदि के सम्बन्ध में, विशेषतः 
लिग के सम्बन्ध में कुछ विशेष धारणाएं बना रखी हैं। वे 'प्रभात' का 
स्त्रीलिंग के रूप में प्रयोग करते हैं ! वे अर्थ के अनुसार ख्रीलिंग अथवा 
पुछ्लिग मानते हैं | वे लिखते हैं जो >ब्द केवत अकारान्त-हकारान्त के 
अनुसार ही ख्रीलिंग अथवा पुल्लिग हो गये हैं श्रौर जिनमें लिग का 
चल से सामंजस्य नहीं मिलता, डन शब्दों का टीक दीक चित्र ही श्राँखों 
के सामने नहीं उतरता, और कविता में उनका प्रयोग करते समय 


पद 


करपना कुंठित हो जाती है ।! # पर हससे गढ़बढ़ी ही झधिक 
हुई है । 
पन्‍्तर्जी ने कहीं कहीं, यद्यपि यहुत कम, लम्बे-लम्बे समासों का भी 
प्रयोग किया है :-- 
“जरा-जन्म-भय-मरण-शून्य , 
यौवनमयि, नित्य-नवीन ; 
अतुल विश्व-शोभा-वारिधि में, 
मजित जीवन-मोन,? 
( पृष्ठ १०० ) 
'गुंज-मधु-गंध-धूलि-हिम-गात ।? 
( पृष्ठ ५४ ) 
इन पेंक्तियों में मानों 'प्रिय-प्रवास” की भारमा गूँज रही है । 
भाषा को सजाने के साधन अलंकार होते हैं, झ्तः वे भी भाषा 
तथा शैली से सम्बद्ध हैं इसलिये आगे पन्‍तजी की अल्लंकार योजना पर 
विचार किया जाएगा । 





# पल्‍लव--विशापनननयुष्ठ ( ग )--( प्रथम संस्करण ) | 


अलंकार 


भाषा की सजावट के साधन अलंकार होते हैं । परन्तु 'अलंकार 
केवल बाणी की सजावट के लिये नहीं, वे भाव की अभिव्यक्ति के लिए 
विशेष द्वार हैं; भाषा की पुष्टि के लिए, राग की परिषूर्णता के लिप 
आवश्यक उपादान हैं ।!& कवि पन्‍्त ने भी अलंकारों का प्रयोग अधिक- 
तर भाषा को उचित सजाने के लिए तथा भावों में तीघ्रता एवं 
स्पष्टता लाने के लिए किया है । उन्होंने कहीं भी 'भाषा की जाली 
केवल अलंकारों के चौखट में फिट करने के लिए नहीं बुनी है |” 

शब्दालंकारों में पन्‍्तजी ने अनुप्रास तथा श्लेप का सुन्दर उपयोग 
किया है बलुप्रास जहाँ भी आया है वह सहज रूप में, बिना प्रयास के 
आया है, उसमें कहीं भी भद्दापन नहीं है :-- 





# पल्चव--प्रवेश--उठ्ठ २६ -( प्रथम संस्करण ) | 
ै वही । 

“खेल सस्मित-सखियों के साथ 
सरल शैशव सी तुप साकार, 
लोल, कोमल लहरों में लीन 
लहर ही-सी| कोमल, लघु-भार, 
( पृष्ठ ४२ ) 
भाव को अधिक रुचिकर तथा प्रभावशाली बनाने के लिये पनन्‍्तजी 
ने 'पुनरुक्ति प्रकाश” का झनेक स्थान पर प्रयोग किया हैः-- 
“विहग, विहंग, 
फिर चहक उठे ये पुंज पुंज, 
कल-कूजित कर उरका निकुंज, 
चिर सुभग, सुभग !! 
( पृष्ठ ३२ ) 
श्लेष का प्रयोग भी अनेक स्थल पर भच्छा किया गया है।-- 
* 'स्नेह-सुख में बढ़ सखि ! चिरकाल 
दीप की अकलुष-शिखा समान ;? 
( पृष्ट ३६ ) 
शब्दालंकारों में पन्‍्तजी की कविता में साइश्य-मुलक झलंकारों का 
अधिक प्रयोग किया गया है। पन्‍्तजी ने 3 भाव-साम्य पर विशेष लक्ष्य 
रखा है। हसीमें कवि ने अपनी प्रतीक-पद्धति का प्रयोग किया है । 
उपमान भ्रकृति से लिये गये हैं साथ ही अ्रस्तुत-विधान की भी सुन्दर 
योजना की गई है। 


पन्‍तजी की एक पूर्णापमा का उदाहरण नीचे दिया जाता हैः -- 


#दूर्मिलिसरसी में. सुकुमार 
अधोमुख अ्ररुय-धरोज समान, 

मुग्धकवि के उर के छू तार 
प्रणण का-सा नव-गान; 
तुम्हारा शैशव में, सोभार, 
पा रहा होगा यौवन प्राण; 
स्वप्न-सा, विस्मय-सा अम्लान,' 
( प्रष्ठ ४३ ) 


सांगरूपक का एक बहुत सुन्दर उदाहरण नीचे दिया जाता हैः-- 
'सैकत-शय्या पर दुग्ध-घवल, तन्वंगी गंगा, ओरष्म-विरल, 


लेटी हैं श्रान्त, क्लांत, निश्चल ! 

तापस-बाला गंगा निर्मल, शशि-मुख से दीवित मृदु-करतल, 
लद्दरे उर पर कोमल कुंतल। 

गोरे अंगों पप सिहर-घिहर, लहराता तार-तरल सुन्दर 
चंचल अंचल-सा नीलांब्र | 

साड़ी की सिकुइन-सी जिस पर, शरि की रेशमी-विभा से भर, 
सिमी हैं वतुल, झदुल लहर।।? 

( प्रष्ट १०१ ) 


नीचे एक उदाहरण समासोक्ति का दिया जाता हैः-- 
नीले नम के शतदल पर 
वह बैठी शारद-हासिनि, 
मृदु-करतल पर शशि-मुख धर, 
नीरव, श्रनिमिष, एकाकिनि !? 
( प्रष्ठ॒ ८७ ) 


अन्योक्ति का प्रयोग वततमान कविता में बहुत होता है। “गृंजन! 
में पन्‍तजी ने भी इसका बहुत अयोग किया हैः-- 

“उुनता हूँ, इस. निस्तल-जल में 
रहती मछली. मोतीवाली, 
पर मुझे टूबने का भय है 
भाती तट की चल-जल-माली ।! 
( पृष्ठ ७१ ) 


अन्त में हम लक्षणा-मूलक दो पश्चिमी अलंकारों का उल्लेख करेंगे 
जिनका प्रयोग छायावाद की कविता की विशेषता है भौर जिन्हें पन्‍्तजी 
ने भी अपनाया है; वह हैं 'विशेषण-विपर्यय” तथा 'मानवीकरणं? । 

'विशेषण-विपयंग्र” में विशेषण का प्रयोग प्रयोजनवती लक्षणा के 
आधार पर विशेष्य के रूप में किया जाता है, यथा-- 

* मूक ब्यथा का मुखर भुलाव? 

( व्यथा नहीं ध्यक्ति हो मूक है, भुलाव मुखर नहीं, भूलनेवाला 
झुखर है ) 

“मानवीकरण” में भाषा की मूर्तिमत्ता का उदाहरण मिलता है । 
इसमें प्रकृति की श्रमूत वस्तुओं का मानव फे समान झाचरण दिखाया 
जाता है। कबि ने चाँदनी को कितना सुन्दर 'दुलहिन” का रूप 
दिया है-- 

» दिन की शआ्राभा दुलहिन बन 
आई निशि-निभुत शयन पर, 
वह छबि की हछुईमुई-सी 
मुदु मधुर-जलाज से मर-मर !! 

ह ( पृष्ठ 5६ ) 


आज भ्रगतिवादी पन्‍त को झलंकारों की उपयोगिता में सन्देह हो 
गया है । उनका विचार है कि झाजकल के 'सक्रांति युग की वाणी के 


ध्रे 


विचार ही उसके अलंकार हैं ।! # वाणी का कार्य विचार वहन करना तो 
है ही, पर साथ ही उसका अनिवार्य गुण उन्हें सुन्दर रूप से वहन करना 
है। वाणी रानी का मंगल-सूत्र भी अलंकार ही गिना जाएगा । प्रगति- 
वादियों के काव्यकला को निरावरण रूप में लाने के हास्यास्पद प्रयास के 
प्रति महादेवीजी ने लिखा है 'इतिहास के क्रम में हमारी विचार श४ंखला की 
कढ़ी बनकर तो यह प्रगतिवाद सदा ही रह सकता है पर काव्य में अपनी 
प्रतिष्ठा के लिये उसे कला की रूपरेखा में बेंधना ही पड़ेगा । छायावाद 
युग की सृच्म अनुभूतियों की अभिव्यंजना-शेली चाह्टे उसके लिये 
उपयुक्त न हो, परन्तु कला के उस सहज, सरल और स्वाभाविक सौन्दर्य 
के प्रति उसकी सतक घिरक्ति उचित नहीं जो जीवन के घृणित, कुत्सित 
रूप के प्रति भी हमारी ममता को जगा सकता है । [? 





# श्राधुनिक कवि--श्री सुमित्रानन्दन पन्‍त--पृष्ठ १०। 
न श्राधुनिक कवि--श्री महादेवी वर्मा--पृष्ठ २१ | 


गीत ओर छनन्‍्द 


आत्माभिव्यंजन वतंमान कविता की प्रधान श्रद्धत्ति हे। भात्मा- 
भिव्यंजन के लिए गीतियाँ बहुत ही उपयुक्त माध्यम हैं | मनोगत 
भावधारा अत्यंत त्षिप्रगति से तथा तीव्रता के साथ गीतियों में प्रवाहित 
होती है। भतः वतंमान काल में गीति काम्य की सृष्टि बहुत झधिक 
हुई है । 

दिंदी में विद्यापति, कबीर, सूर, तुलसी, मीरा झादि कवियों ने 
भी गीत लिखे हैं, परन्तु उनके गीत और वतंमान कवियों के गीतों में 
मौलिक अंतर है। इन प्राचीन कवियों ने अपने गीतों को भारतवर्ष के 
प्राचीन संगीत के उपयुक्त रचा है। उनका गठन किसी राग भ्थवा 
रागिनी को दृष्टि में रखकर किया गया, साथ ही मात्राओं का भी ध्यान 
रखा गया है। वे पद गाने की वस्तु हैं। साधारण रूप से पढ़ने में 
उनमें यदि कहीं यति झथवा गति भंग दिखाई दे, भ्रथवा मात्रा की 

गड़बड़ी ज्ञात हो तो उसका कारण यही है कि यदि उन्हें गद्य या पद्य 
के समान न पढ़ कर संगीत के रूप में गाया जाए तो यह त्रुटि दिखाई 
न देगी। आज जो गीतियाँ हिंदी में लिखी जाती हैं वह प्राचीन राग 
रागिनियों को दृष्टि में रखकर नहीं लिखी जातीं। आज के संगीत 
पर बेंगला और अंग्रेजी के संगीत का बहुत प्रभाव पढ़ा है। 
चित्रपट के गानों का मूल यही है | साहित्यिक गीतियाँ भी ऐसे गानों 
की ध्वनियों को दृष्टि में रखकर चली हैं । प्रखाद्‌ अथवा निराला ने ऐसे 
गान अवश्य लिखे हैं जो प्राचीन रागों में भी बँध सकें, परन्तु पंतजी के 
गानों के विषय में यह नहीं कहा जा सकता । पन्‍तजी की गीतियों में 
संगीत ने स्थान पाया अवश्य है, परन्तु वह संगीत भी स्वच्छुन्द संगीत 
ही है। 

वास्तव में हिंदी की वर्तमान गीतियाँ अंग्रेजी; लिरिक कंविताश्ों के 
पथ पर अधिक चली हैं । 


पंतजी ने अपने गीतों की रचना में भी सजगता के साथ प्रयोग 
किये हैं | गीतों के लिए उन्होंने मात्रिक छंद लिए हैं । परन्तु साथही वे 
प्रत्येक चरण को समान मात्राओं के रखने के पक्तपाती कम हैं । उसके 
लिए वे 'स्वच्छुन्द छुंद” को लेकर चलते हैं, जिसके विषय में वे लिखते 
हैं-..“यह 'स्वच्छन्द छुंद! ध्वनि अथवा लय ( 790!॥ ) पर चलता | 
है । जिस प्रकार जलौघ पहाड़ से निर्र-नाद में उतरता, चढ़ाव में मन्द 
गति, उतार में ज्षिप्रवेश धारण करता, आवश्यकताजुसार अपने किनारों 
को काटता, छाँटता, अपने लिए ऋजु-ऋंचित पथ बनाता हुआ भागे 
बढ़ता है, उसी प्रकार यद छुंदु भी कल्पना तथा भावना के उत्थान-पतन, 
झावतंन-विवर्तन के अनुरूप संकुचित-प्रसारित होता, सरल-तरल, 
इस्व॒दीघ॑ गति बदलता रहता है ।?& 











& पल्‍लव -प्रवेश >प्रष्ठ ४४ । 

पढलव में पंतजी ने अपने इस स्वच्छंद-छुंद में गीतियाँ लिखने के 
भ्रयोग का जो विस्तृत वर्णन दिया है यहाँ उसको देना ही उपयोगी 
होगा । “जहाँ भावना का क्रिया-कम्पन तथा उत्थान-पतन अधिक है 
जहाँ कल्पना उत्तेजित तथा प्रसारित रहती, वहाँ रोला झाया है; अन्यश्र 
सोलह मात्रा का छुंद । बीच बीच में छुंद की एक-स्वरता तोड़ने, तथा 
भावाभिव्यक्ति की सुविधा के अनुसार उसके चरण घटा-बढ़ा दिए हैं । 


यथा-- 
» भिभव की विद्युत्‌ ज्वाल 


चमक, छिप जाती है तत्काल !? 
ऊपर के चरण में चार सात्राएं घटाकर उसकी गति मंद कर देने से 
नीचे के चरण का भ्रभाव बढ़ जाता है। यदि ऊपर के चरण में चार 
मात्राएँ जोढ़कर उसे “विभव की चंचल विद्युत-ज्वाल'-- इस प्रकार पढ़ा 
जाए, तो नीचे के चरण में विभव की त्णिक छुटा का चमक कर छिप 
जाने का भाव का स्वाभाविक-स्फुरण मन्द पढ़ जाता है। इसी प्रकार 
अन्यत्न भी भावनाजुसार छुंदों में काट-छाँट कर दी गई है। 
उच्छुवास भौर आँसू में भी छंद इसी प्रकार यदले गए, झौर झाव- 
श्यकतालुसार राग को विश्राम भी दे दिया गया है। यथा-- 
“'औशव ही है एक स्नेह की वस्तु सरल कमनीय” के बाद 
“बालिका ही थी वह भी”--.हस चरण में वाणी को विश्राम मिल 
जाता, तब नया छुंदु-- 
सरलपन ही था उसका मन, 
निरालापन था आमूषण ।” इत्यादि 
प्रारंभ होता है। उसी प्रकार-- 
“सुमनदल चुन चुन कर निशिशजीर 
खोजना है श्रजान वह छोर'-- 

इस सोलह मात्रा के छुन्द की गति को “नव कलिका थी वह!” 
चाले चरण में विश्राम देकः तब-- 
“उसके उस सरलपने से 
मैंने था हृदय सजाया? 
यह चौदृह मात्रा का छंद रक्‍्खा है; इसकी गति पूर्ववर्ती छंद की 
गति से मन्द है । जहाँ समगति के भिन्न भिन्न छुन्द आए हैं वहाँ विराम 
देने की आवश्यकता नहीं! समझी गई। इसके बाद प्रकृति-वर्णन है, 
उसमें निर्मारों का गिरना, दृश्यों का बदलना, पर्वतों का सहसा बादलों के 
बीच ओभल हो जाना आदि झद्भुत रस का मिश्रण है। इसलिए वहाँ 
पूर्वोक्त शिथिल गतिवाले छुन्द के बाद तुरन्त दी-- 


पावसऋतु थी परत प्रदेश 
पतल्लन॒ पल परिवर्तित प्रकृतिवेश' 


यह तिप्रगामी छुन्द मुझे अधिक उपयोगी जान पढ़ा | इस छन्द का 
सारा वेग--“वह सरला उस गिरि को कहती थी बादल-घर””- यह 
विस्तृत चरण रोक देता, और-- 
'उरल शैशव की सुखद-सुधि सी वही 
ब्रालिका मेरा मनोरम मित्र थी 
इस सुख दुख-मिश्रित भावना को अहण करने के लिए हृदय को 
सैयार कर देता है । 
आँसू” में कहीं कहीं एक ही छुन्द के चरणों में अधिक कॉट-छॉँट 
हुई है। यथा-- 
"देखता हूँ जब, उपवन 
पियालों में फूलों के 
प्रिये | भर मर अपना यौवन 
पिलाता है मधुकर को ! 
नवोढ़ा बाल - लह्दर 
श्रचानक उपकूलों के 


ध्ष 


प्रसूनों के ढिंग रूककर 
सरकती है सत्वर ; 
अकेली-श्राकुलता-सी, प्राण । 
कहीं तब करती मृदु-आधात, 
,सिद्दर उठता कृश-गात 
ठहर जाते हैं पग अज्ञात |? 
हन चरणों में शोकाकुलता के कारण स्वर भंग हो जाने का भाव 
झाया है ; लय की गति रुकता जाती है, तुक भी पास पास नहीं भाए 
हैं। इसी प्रकार 'सिद्दर उठता कृश-गात' इस चरण की गति कंठित कर 
देने से भनुवर्ता चरण में पगों के श्रज्ञात ठहर जाने का भाव झपने आप 
प्रकट हो जाता है। श्रन्यत्र भी-- 
“म्प्रल पढ़ते हैं प्राण 
उबल चलती है दृग-जल-धार! 
इन पंक्तियों में प्रथण चरण के याद जो विराम मिलता, उससे प्राणों 
में पिघल पढ़ने तथा द्वितीय चरण में आँसुओं के उब्रलने का भाव 
अधिक स्पष्ट हो जाता है ।# 
गुंजन के गानों में भी हन प्रयोगों का स्पष्ट रूप दिखाई देता है। 
१३१६ से लेकर १६३० तक के गानों के चरण अधिक छोटे बढ़े किए 
गए हैं । प्रकृति और रूप के गानों में यह विशेष रूप से लक्षित होता है। 
परन्तु १३३१ तथा १६३२ के गानों में कयि का भावावेश शान्त सा 
हुआ । उसमें चिन्तन की प्रधानता हुई | परिणामस्वरूप उसके गीत भी 
कुछ मंथर तथा निश्चित गति से चलने लगे । अधिकतर गान तो प्रसाद 
'के झाँसः के १४ मात्राओं वाले छंद में लिखे गए । कुछ गान १२ 
झौर १६ मात्राओ्रों के चरणों के मेल से लिखे गए हैं । 

टीका-भाग 


१०१ 
गंजन 
9 


कवि ने अपने हस कविता-संग्रह का नाम 'गुंजन! रखा हैँ । प्रथम 
कविता, झामुख के रूप में, गुंजन नाम की ही है | इसमें कवि का कौशल 
झपनी चरम सीमा को पहुँचा गया है। क्‍या शब्द योजना एवं विचार 
और क्या कला तथा झलंकार सभी की दृष्टि से यह झत्यन्त सुन्दर है । 
ऐसा ज्ञात होता है कि कवि की झ्ात्मा की सम्पूर्ण उत्फुल्लता, उत्साह 
तथा मनोवेग इन पंक्तियों में गज उठा है । 


प्रत्येक घन तथा उपवन में नवीन भायु के, नवयुवक अ्रमरों का बेचैन 
गुंजन छा गया । नव वसंत का झागमन हुआ, झ्ामों के दत्त रूपहलले तथा 
सुनहले फूलों से लद॒ गए। उनकी सुगन्धि से मत्त होकर विविध रंग 
के ( नीले, पीले और ताम्र वर्ण के ) भरे मुंड के मुंड, उस मधु से 
पूर्ण वन में बेचेनी से गुंजन कर रहे हैं । अर्थात्‌ नवयुग रूपी नव बसंत 
का आगमन हुआ है, नए नए झाकर्षक विचार फैल रहे हैं उनसे मत्त 
होकर नवीन धारा के कवि प्राणपूरित गानों के स्वरों से देश को गुंजरित 
कर रहे हैं । 
उस वसनन्‍्त का प्रभाव और अधिक व्यापक तथा मोहक हो जाता 
है। झाम्र के अतिरिक्त वन के दूसरे बृत्तों की भी प्रत्येक डाली नई 
कोमल कोपलों से लदकर लाल लाल दिखाई देती हैं | वह लाली ऐसी 
ज्ञात होती है मानों वसंत के सौंदर्य की ज्वाला फैल गई हो । उस रूप 
की ज्वाला में जलकर कवि के प्राणों के अमर वेचेन होकर काँपते भौर 
गुंजन करते हैं । 
जो नव-वसन्त आया था अब उसने अपना पूर्ण विस्तार कर लिया ! 
आरम्भ में जो फूल भविकसित थे, वही अब पूरी तरह खिल गए हैं, जो 
कल्ियाँ बन्द थीं वही अब खिलकर अपनी मादक गंध चारों झोर फैला 

रही हैं। जो सलय पवन मन्द-मन्द्‌ चल रहा है वह उसकी सुगन्ध से 
भरकर चचल हो रहा है | ऐसे मादक और मोहक समय में कवि के 
प्राणों के असर जीवन रूपी मधु को संचय करने के लिए नवयुग के 
सजीव भावों से भरे हुए गानों की रचना करने के लिये बेचैन होकर 
गुंजन कर रहे हैं । 

इस कविता की तीन बातें विशेष रूप से हृदय को स्पश करती हैं । 
पहली है इसको मधुर शब्द-योजना | इसको पढ़ने से ऐस्ली ध्वनि 
निकलती है मानों सुन्दर फूलों से लदे उपवन में सचमुच अमर गुंजन 
कर रहे हों । 

दूसरी बात जो बहुत हृदयग्राही है, वह है इसमें वसन्‍्त के क्रमशः 
विकसित होने वाले चित्र का सुन्दर चित्रण | पहले छुन्द में नव-वसन्‍्त 
का चित्र है, दूसरे छुन्द में उसका अधिक विस्तार है और तीसरे में तो 
वसन्‍्त का पूर्ण विकास चित्रित किया गया है। उसमें वन का कोना 
कोना वसन्‍्तश्री और सौरभ से परिव्याप्त हुआ दिखाया गया है । 

इस कविता की तीसरी विशेषता है उसमें घ्वनित रूपक । नवयुग 
रूपी वसन्‍्त है, वसन्‍त जो चिर विकसित है, उसमें नव जाअ्रति के भाव 
रूपी मधु से मत्त होकर कवि रूपी अमर नव-जीवन से पूर्ण गानों की 
गुंजार कर रहे हैं । 

टिप्पणी-- इस कविता का “उन्‍्मन” शब्द बहुत विवाद पूर्ण हे। 
अनेक विद्वान्‌ इसका अर्थ 'अन्यमनस्क' अथवा “उदास” मानते हैं; और 
उसके अनुसार हस कविता का ह्थ यह करते हैं कि उरफुल्लता पूर्ण 
वातावरण में भी कवि का गुंजन उदासी पूर्ण होता है, क्योंकि वह संसार- 
सागर के तल में छाए हुए दुख के कणों का अनुभव करता है । ( वेखिए 
गुंजन के तृतीय संस्करण का पष्ट $८ ) परन्तु हम इस झर्थ से सहमत 
नहीं । यद्यपि यह भ्रथ भी हस कविता-संप्रह की कुछ कविताओं की 


र०्रे 


भावना से मेल खाता है, परन्तु वह इस कविता के तथा इस कविता- 
संग्रह के केन्द्रीय भाव के विरुद्ध है। हमने 'उन्‍्मन! शब्द का अर्थ 
ब्वेचैन' लिया है, जो 'उन्मनता' का अर्थ है भी । तीसरे संस्करण के 
पृष्ठ २९ पर जो कविता है उसमें भी उनन्‍्मन' शब्द आया है, वहाँ पर 
भी उसका अर्थ बेचैन” ही है | यह “बेचैनी” अत्यन्त जिज्ञासा के कारण 
हुए उद्देग से हो सकती हे । 

[१] 


इस कविता में कवि संसार से नितान्‍्त अलिप्त न रहने का उद्‌बोधन 
करता है। वह कहता है कि संसार की वेदना को अनुभव करने से ही 
मानव-जीवन पावन बनता है । मन का स्वर से रूपक देते हुए कवि 
लिखता है कि जिस प्रकार स्वर्ण अग्नि में गलने से अकलुप बनता है, 
उसी 5कार संसार के संताप का अनुभव करने से हृदय का मैल जल जाता 
है । संसार से तादाल्य स्थापित करने से जीवन पूर्ण बनता है । एकान्त 
साधना और संसार से विरक्ति एकांगी जीवन बनाती है । 

कवि कहता है कि दे मेरे मन तू अपने आपको धीरे धीरे संसार के 
दुख के ताप में प्रतिक्तण निरन्तर जला, उस अग्नि में अपने आपको सोने 
के समान गला डाल । जिस प्रकार अ्रग्नि में गलने से स्वर्ण मल रहित, 
उज्ज्वल और कोमल हो जाता है, उसी प्रकार इस संसार के दुख की 
अग्नि से तू भी पाप रहित, तेजस्वी और कोमल बन जाएगा । 

दूसरे छुन्द में कवि पहले छुन्द के भाव को और श्रधिक प्रस्फुटित 
करता हुआ लिखता है कि जिस अकार सोने को ताप से गलाकर उसकी 
सुन्दर मूर्ति ठाली जा सकती हैं उसी प्रकार मानव-हृदय जब संसार के 
दुख के ताप से गल जाएगा तभी उसके द्वारा जीवन की पूर्णतम मृतति 
यथन सकेगी, तभी यह जीवन पूर्ण हो सकेगा, अधूरा अथवा एकांगी न 
रहेगा । यह परिणाम संसार के ताप-संताप से ममत्व स्थापित करने से 


१०४ 


ही प्राप्त दो सकेगा | भ्रतः हे मानव ! मन फो उस ताप में गलाकर उसे 
जीवन की पूर्ण मूर्ति के रूप में ढालना होगा | 

दाशंनिक लोग आत्मा को गंधददीन कहते हैं, परन्तु कवि का कथन 
है कि तू गंध-हीन न रहकर गंध-युक्त बनजा | गंध पृथ्वी का गुण है। 
हससे यह भाव ध्वनित होता है कि तू प्थ्वी के चराचर जगत से अपना 
निजत्व स्थापित कर । तू संसार की गंध से दूर न रह, वरन्‌ उसमें लिप्त 
हो जा । मूर्ति बनने के पूर्व सोना जिस प्रकार रूपहीन होत। है, वैसा मत 
रह, घरन्‌ संसार के ताप से गलकर भ्रौर ढलकर जीवन की पूर्णतम मूर्ति 
का स्वरूप धारण करले । मन जोकि अरूप है उसमें नाना प्रकार के रूपों 
की माँकी यनाले । एकाकीपन की निर्धनता का अनुभव मत कर, संसार 
के दुख फे ताप से गल जा | 

निराशावाद और पलायनबृत्ति के युग में यह कविता एक बहुत ही 
कल्याणकारी भाव को प्रगट करती है । संसार से प्थक्‌ रहकर जो साधना 
अथवा काव्य-रचना की जाएगी वह एकांगी तथा अधूरी होगी। संसार 
कर्तेव्य-क्षेत्र है और इसके संकटों तथा दुःखों से मुँह मोड़ना उचित नहीं 
है । कविता यदि जीवन को धूपछांह का चित्र नहीं है तो वह अधूरी भौर 
विकलांग ही है । हसलिए कवि झपने मन को विश्व-वेदना में तपाकर 
और जीवन की ज्वाला में जलाकर उसे झकलुप, उज्ज्वल और कोमल 
बनाकर गला देना चाहता है, जिससे कि अपने हृदय रूपी तप्त तरल 
स्वर्ण से वह जीवन की पावन और पूर्णंतम मूर्ति को रचना कर सके | 
वह संसार के साथ ममत्व स्थापित करने का संकल्प करता है । 

इस कविता का सांग-रूपक अलंकार प्रेमियों के लिए मुग्धकर हे । 


[२] 
मनन और बिन्तन के पूव जिज्ञाधा होती है| प्रबल जिज्ञासा ही 
ज्ञान का मूल है। यह जिज्ञासा यहुत ही सुन्दर और कवित्य पूर्ण रूप 

में इस कविता में प्रकट की गईं है । वास्तव में, झ्रागे की कविताओं में 
उसका विकास-सूत्र मूलरूप में आवद्ध है। कवि जिज्ञासा करता हे कि 
संसार में जो हलचल हो रही है, उसका मुज क्या है ? उसका सूत्रधार 
कौन है ? उसका कारण क्या है ? यही भाव विविध रूपकों द्वारा कवि 
इस कविता में व्यक्त करता है । 


सर्वप्रथम वह प्रश्न करता है कि शान्त सरोवर में एकाएक चंचल 
खहरें क्‍यों उठने लगती हैं ? वह कौनसी इच्छा है जिससे लहरा कर वह 
चंचल हो उठती है। वह कौनसी शक्ति अथवा प्रेरणा हैं जो मानस के 
जल को आन्दोलित करती है । 


बढ़ पुनः जिज्ञासा करता है कि जो स्वर॒वीणा के तारों में सोए 
रहते हैं वह उनको छूते ही क्यों ध्वरनित हो उठते हैं ? वह कौनसी प्रेरणा 
है जो वीणा के तारों में से स्वर॒उठाती है ? 


चित्र को गंभीरतर और सजीवतर बनाने के लिए श्रब कवि निर्जीव 
पदार्थों से सजीव की शोर आता है और बहता है कि आशा वा अंकुर 
जो मानव-हृदय में जमता है उसे कौनसा सुख अथवा प्रेरणा मिलती है कि 
उसमें एक के पश्चात्‌ एक नए-नए पत्त आने लगते,हैं और वह पूर्ण पौदा 
बनने लगता है | वह कौनसी शक्ति है जो शान्त मानव-हृदय में आशा 
का संचार कर उसे आन्दोलित कर देती है । 


प्रभाव को और भी सघन करते हुए कवि प्रश्न करता है कि मानव- 
हृदय में, उप मानव-हृदय॒में जो स्वभाव से ही निष्ठुर है, बेदना क्यों 
होती है, वह आँसुओं के प्रवाह में द्ववित अ्रथवा तरल क्‍यों दो 
जाता है । 

अन्त में कवि अपने प्रश्न को स्पष्ट रूप देता है श्रौर कहता है कि 
वह कौनसी मूल-भूत शक्ति है जो संसार के चराचर जीवों का नियंत्रण 
करती है ? 

मानव-जीवन-प्रवाह की एक नदी से उपमा देता हुआ कवि कहता 
है कि जिस प्रकार नदी बढ़े वेग से सागर-संगम को दौढ़ती रहती है, उसी 
अकार मानव भी अपनी विराट इच्छाओं की पूर्ति के लिए--साधना का 
चरम लक्षय पाने के लिए--प्रयास करता रहता है| उस चरम लक्षय 
की प्राप्ति के प्रयत्न में हम भूल जाते हैं कि हमारे जीवन का वतंमान, 
उसका एक एक क्षण निरानन्द होता जा रहा है, जीवन का उल्लास 
समाप्त हो रहा हे, हमारे चारों ओर फैली हुई मनोरम वस्तुओं 
से हमारा ममत्व मिटा जा रहा है । अतः कवि इस परिणाम पर पहुँचता 
है कि अपनी “अरति-इच्छा!-- चरम लक्षय- के प्रति निरन्तर लगे रहना 
ही जीवन नहीं है, वरन्‌ जीवन के प्रत्येक क्षण में आनन्द लेने में, हमारे 
चारों ओर बिखरी प्रत्येक वस्तु से ममत्व रखने में, उससे स्नेह करने में 
ही जीवन है । 
कवि प्रश्न करता है कि हमारे जीवन में उदासी से भरे हुए वे क्षण 
क्यों आते हैं, जब हमें अपने चारों मोर की सब सुन्दर वस्तुएँ-- दत्त, 
ठुण, प्थ्वी, आकाश अस्त-व्यस्त से दिखाई देते हैं ! 
जब हमारी हृदय रूपी वीणा से उल्लासपूर्ण मीठे स्वर निकलना 
बन्द हो जाते हैं, हमारा जीवन आनन्दहीन हो जाता है और हमारी 
प्रत्येक श्वास में उदासी छाई होती है : ऐसे उदासी से भरे हुए क्षण 
हमारे जीवन में क्‍यों आते हैं ? 
इस कविता के तीसरे छुन्द में और उसके आगे कवि उक्त अश्न 
का उत्तर देने का प्रयत्ञ करता हैं । वह बहता है कि हमारे भीतर जो 
अत्यधिक महस्वाकांत्ता है-यढ़ने की आत इच्छा है- उसके कारण हम 
सब ओर से आँख बन्द कर आगे बढ़ने का ही प्रयक्ष करते हैं। हम यह 
सोचने लगते हैं कि अपने चरम लक्ष्य पर पहुँचने पर ही हमें सुख 

मिलेगा । हम यह भूल जाते हैं कि आगे बढ़ने की क्रिया में भी एक 
सुख है । उस प्रतिदिन और प्रत्येक वस्तु में से प्राप्त हो सकने वाले 
सुख को भुलाकर हम जीवन का सारा आनन्द खो बैठते हैं। कवि इन 
पंक्तियों में मानव-जीवन की उपमा नदी से देता है । नदी का लक्ष्य है 
आगे बढ़कर अपने जल को सागर में डाल देना । परन्तु उसके बहने 
में, उसकी प्रत्येक लहर के गान और नर्तन में भी एक खुख है । यही 
दशा मानव-जीवन-सरिता की है। उस प्रतिदिन के सुख को भुला 
देने ही से उदास क्षण आ जाते हैं, और हम जीवन का रस खो 
देते हैं । 

जड़ समझी जाने वाली नदी भी प्रतित्तण का अनुभव करती हुई 
चलती है | उसकी चेतना को नियंत्रण करने वाली उसकी आत्मा 
का अस्तित्व है, तभी तो उसका जल, लहर, गति और मार्ग निरन्तर 
विकास-पूर्ण है। उसकी आत्मा उसके प्रत्येक अवयव में और उसके 
प्रत्येक क्षण में प्रकट होती है। फिर चेंतन्य मानव को तो अपने लक्षय 
पर पहुँचने की अ्रति-इच्छा में प्रति दिन की चेतना की अनुभूति का 
नाश नहीं करना चाहिये | जड़ नदी को भी तो एक लक्ष्य पर पहुँचना 
है । 

जीवन का उद्देश्य केवल यह नहीं हो सकता कि हमारे चारों ओर 
जो मनोरम वस्तुएँ बिखरी पढ़ी हैं डनसे ममत्व हटाकर अपन सम्पूर्ण 
शक्ति और चेतना को एक लक्षय-सिद्धि में लगा दिथ्रा जाय | जीवन- 
सरिता का एक मात्र और चरम उद्देश्य यही नहीं हो सकता कि अपने 
लच्षय की ओर वेग से दौढ़ती रहे और आस-पास जो कुसुमित किनारे 
हैं उनकी ओर दृष्टि दौदा कर उनसे मनोरंजन न करे। 

इस विवाद का निष्कर्ष निकालते हुए अंतिम छन्द में कवि लिखता 
है कि जीवन-नदी का सुख इसमें हे कि उसका सागर से संगम हो, 
अर्थांत्‌ हमें हमारे लक्ष्य की प्राप्ति हो, परन्तु साथ ही हमारे प्रतिदिन 

& प्रवाह में, प्रयत्न के प्रत्येकक्षण में भी एक सुख है, भतः आनन्द 
इसी में है कि हमारे अस्तित्व के प्रत्येक छुण को भी हम निरानन्दु 
नहोने दें । 

संसार की बढ़ती हुईं भौतिकता की वृद्धि भौर अनुचित एवं 
असीमित अभिलाथा ने मानव जावन को निरानन्द बना दिवा है। 
साथ ही शुष्क साधना के प्रचार से भी जीवन का उल्लास नष्ट होता 
है| इस कविता में कवि ने उनके विरुद्ध भपने विचार प्रकट किये हैं । 
व्वचय-सिद्धि के प्रयास में हम जीवन का रस न सुखा दें, यही कवि का 
कथन है । 

टिप्पणी --हुस कविता की ग्यारहवीं पंक्ति का शब्द अति-इच्छा” 
महसख्वपूर्ण है । २३ पृष्ठ की कविता की २१ वीं पंक्ति में भी यह शब्द 
झाया है। इसका अर्थ 'अत्यधिक-महस्वाकांता” हमने लिया है। १३ वें 
एृष्ठ के 'अति-सुत्र' और “झति-दुख' में [तथा अन्य कविताओं में भी 
ध्मता! अथवा बौद्धधर्म के 'मध्यम-मार्ग! ( मध्यमा-प्रतिपदा ) का 


संकेत दिखाई देता है | 
[४] 


कवि ने जीवन की सार्थकता के विषय में चिन्तन किया है, उसी 
का परिणाम इस कविता की सरल और आडंपरहीन पंक्तियों में है। 
कवि का मत है कि मानव-जीवन की पूर्णता और सार्थकता इसी में है 
कि उसका जीवन सुख और दुख दोनों का समान क्रीड़ा-केत्र रदे, किसी 
डी भी भ्रति न हो। सतत व्याप्त होने वाला दुख मानव जीवन को 
रख--रहित बना देता है, उसी प्रकार निरन्तर का सुख भी मानव की 
मानवता का अपहरण कर लेता है, उसे झधुरा बना देता है। 


पहले छन्द में दी कवि कविता का केन्द्रीय भाव प्रकट कर देता 

है। वह कहता है कि सदा व्याप्त रहने वाला सुख मुझे वांछित नहीं, 
साथ ही मुझे चिर स्थायी दुख भी अनभीष्ट है, मैं तो यह चाहता हूँ 
कि सुख और दुख की आँख मिदौनी खेलकर मेरे जीवन का विकास 
हो, अर्थात्‌ मेरे जीवन में सुख और दुख समान रूप से थोड़े थोड़े समय 
के लिये अपना प्रभाव दिखलाते रहें 
जब सुख और दुख अल्प समय के लिये बारी बारी से आएंगे तो मानव 
जीवन पूर्ण बनेगा, एकांगी न रहेगा | सुख और दुख मानव जीवन मे 
उसी प्रकार झाना चाहिएँ जैसे चांदनी रात को बादलों के ढुकढ़ों के हट 
जाने की दशा में कभी तो पूर्ण चाँदनी हो जाठी है और कभी चन्द्रमा 
के बादलों की श्रोट में हो जाने से अंधेरा हो जाता है । 
असीम तथा छिग्स्यापी दुख और सुख दोनों ही संसार की पीड़ा 
का कारण होते हैं । संसार का कल्याण इसी में है कि सुख दुख से बेंट 
लाय और दुख सुख से कम हो जाय । 
सदा रहनेवाला सुख भी दुखदायी है, उसी प्रकार सदा रहनेवाला 
दुख भी कष्टकर है । जिस प्रकार दिन और रात के जोड़े में जागकर और 
सोकर मनुष्य प्रसन्‍न होता है उसी प्रकार सुख और दुख रूपी प्रकाश 
तथा भन्धकार दोनों ही वांछुनीय हैं । 
मानव-जीवन सुख और दुख रूपी ऊपा तथा संध्या का क्रीड्वास्थल 
हैझर्थात्‌ जीवन की सार्थकता सुख और दुख दोनों के जोड़े में है । 
इसमें विरह और मिलन दोनों ही होते हैं । विरह के बिना मिलन का 
* कोई मूल्य नहीं झौर मिलन के बिना चिर-वियोग असहा होगा। हास 
भर अश्रु-सुख का आनन्द और दुख का रुदन दोनों से ही मानव-जीवन 
बना है, दो में से एक के अभाव में वह अधूरा है। 


[५] 


इस मधुर शब्दावली-युक्त कविता में कवि कहता है कि मैंने संसार 

के अनेक मानव-प्राणियों के हृदय का अन्वेषण और अध्ययन किया, उनमें 
मुझे सुख और दुख दोनों ही समान भाव से व्याप्त मिले । यह सुख-दुख 
का जोड़ा मानव-जीवन में झनिवार्य है । यह भाव कवि ने बहुत ही सुंदर 
रूपक द्वारा व्यक्त किया है। संसार एक उपवन है, जिसमें फूल, पत्तो, 
झहुर तथा काँटे सभी कुछ हैं । प्रत्येक मनुष्य अपने हृदय रूपी फूल 
रखने की डाली लेकर निकलता है और इस उपवन से सुख रूपी सुन्दर 
पुष्प तथा दुख रूपी काँटे इकट्ठे करता है । 

पहले छन्द में कबि मानव-हृदय रूपी डाली के अस्वेषण का संकल्प 
प्रकट करता है | वह कहता है कि मैं देखूँगा कि इश्न विस्तृत संसार के 
सौन्दर्य रूपी उपवन से, जिसमें कली, अछुर, पुष्प और कटे सभी हैं, 
हृदय रूपी डाली में किसने कौन कौन से पुष्प चुने हैं। में देखूँगा कि 
किस हृदय को किस छुबि ने आवृत्त कर रखा है। किस हृदय में किस 
मधु की मधुरता व्याप्त हो गई है । किसे किस रंग से, किस रस से और 
किस रुचि से प्रेम है । ( मैं कवि हूँ, साथ ही दिन्य-दृष्टि सम्पन्न भी हूँ ) 
सुभसे कोई छिपाव क्‍यों करेगा ? 

मैं यह देखूँगा कि किसने कोयल की विरह-तान को अपनाया है, 
अर्थात्‌ किसका जीवन विरह-बेदना में दुखी है और किसको भौरे का 
मिलन-गान गाने का अवसर मिला है, श्रथांव्‌ संयोग-सुख से आनन्दित 
है। किसे उल्लास का प्रुद्चित पुष्प मिला है भर किसे विषाद की मुर- 
ऋाई हुई कलियाँ मिली हैं । 

अंतिम छुन्द में कवि अपने अन्वेषण का परिणाम बतलाता है । वह 
लिखता है कि प्रत्येक मानव के जीवन में उसे कुछ सुख का अंश दिखाई 
दिया और कुछ दुख का झंश दिखाई दिया। कोई भी व्यक्ति सुख और 
दुख के हस जोड़े से मुक्त नहीं है । 

इस कविता का रूपक भी बहुत सुन्दर तथा कलापूर्या है। 

गोस्वामी तुलसीदासजी ने संसार की सागर से तुलना देते हुए 
समुद्र के अमृत और विप के समान संसार को गुण और दोषमय माना 
है, इस प्रकार इस कविता में संसार को मानव-जीवन से परिपूर्ण समुद्र 
से उपमा दी है | समुद्र के अम्हत और विप की तरह इस मानव-जीवन 
से प रपूर्ण समुद्र में सुख और दुख का जोड़ा है । यह समभकर हमें 
जीवन की प्रत्येक लहर से अधिक से अधिक आनन्द लेने की चेष्टा करना 
चाहिये । साथ ही एक भाव और इस कविता में निहित है। सागर 
ऊपर से देखने में बहुत प्रफुश्चित ज्ञात होता है, वही यदि भीतर से देखा 
जाए तो विषाद-पूर्ण दिखाई देगा । संसार में भी मानव जीवन ऊपर से 
जितना हर्षपूर्ण दिखाई देता है, भीतर से वह उतना ही विषादपूर्ण है। 

उपसान सागर के वर्णन से आग्म्भ करते हुए कवि कहता है कि 
समुद्र की प्रत्येक लहर पर आनन्द की सुनहली किरणें नाचती हुई 
दिखाई देती हैं, अर्थात्‌ वह ऊपर से उन्लासपूर्ण दिखाई देता है, परन्तु यदि 
उसके हृदय के भीतर देखा जाए तो वहाँ दुख के उदासी पूर्ण कण घुले 
दिखाई देते हैं, अर्थात्‌ विषाद दिखाई देता हैं । 


यह संसार मानव-जीवन से पूर्ण समुद्र के समान है । उक्त सागर के 
समान यह भी सुख और दुख से पूर्ण है । कवि कहता है कि मानव- 
जीवन से प्रेम होने के कारण मुझे इस जग रूपी मानव-जीवन के समुद्र 
की लहरों पर फैला हुआ सुख भी प्रिय है, साथ ही इसके अ्रन्तर में वास 
करनेवाला दुख भी प्रिय है, मानव-जीवन के विपाद और आह्वाद समान 
रूप से भ्रिय हैं । 

सांसारिक जीवन में सुख और दुख व्याप्त हैं, और सत्य तो यह है 
कि सुख-दुख दोनों मिलकर दी संसार का जीवन पूर्ण बनाते हैं । इसमें 

वियोग का दुख और मिलन का सुख दोनों एक सूत्र में बंधे हुए हैं। 
किसी एक का भी अस्तित्व नहीं मिठाया जा सकता । 

झतः इस स्थिति से अधिक से अधिक लाभ उठाने के लिए यह 
आवश्यक है कि मानव-जीवन क्री प्रत्येक लहर से, अपने अस्तित्व के 
प्रत्येक छुण से, आनन्द का अनुभव किया जाए, परन्तु साथ ;ही इस 
संघार-स गर के झ्नन्तस्थल में गहरा प्रवेश करके वहाँ पर व्याप्त विषाद 
का भी श्रुभव किया जाए। इस अ्रन्तिम छुन्द में कवि ने 'नाविक' और 
“भाविक! शब्दों का उपयोग बहुत ही सार्थक किया है। जब हम संसार- 
सागर के नाविक के रूप में जीवनन्यात्रा करें तब हमें उचित है कि 
हम अपने चारों शोर की प्रत्येक वस्तु से ममता रखकर, उस जीवन-सागर 
की प्रत्येक लहर से हँसते खेलते जीवन-यापन करें, परन्तु अपने हृदय की 
भावनाश्रों को संसार में व्याप्त विषाद की ओर भी अआक्ृष्ट करते रहें, 
उससे सहानुभूति रखें । इस प्रकार रांसार-यात्रा। को हँस खेलकर तो 
बिताएँ परन्तु साथ ही समवेदना से हीन भी न बनें । हम सुख भर दुख 
दोनों की श्रजुभूति से पूर्ण हों, यद्यपि प्रद्ञत्ति हमारी आनन्द की 
झोर हो । 

इस छन्द में बौद्ध ७म के दुःखबाद की मलक दिखाई देती है| 
हसमें भी दुख की प्रधानता दिखलाई गई है--सुख तो केवल ऊपर की 
ही वस्तु है, उसके नीचे-जीवन के अ्न्तस्तल में--दुख के कण छिपे 
हुए हैं । 


[७] 


थह एक चितन-प्रधान, |दाशंनिक विचारों से पूर्ण कविता है। 
यह कविता हस संग्रह की उन दो एक कविताओं में से है जिनमें कवित्व 
न्यूनतम झौर दाशनिकता भ्रधिकतम है । 


श्श्रे 


दुखो व्यक्ति की अश्रुपूर्ण झाँखों को देखकर सहाघुभूति में दुख का 
होना अवश्यम्भावी है | परन्तु जीवन का कल्याण प्रसन्न रहने से ही हो 
सकता है | जीवन का श्रेय इसी में हैं कि हँसते हंसते समय बिताया 
ज्ञाए । 

अपने पंख मछु में लिपटाकर अमर सुभीते से गुंजन नहीं कर सकता 
अर्थात्‌ अपने आनन्द में अत्यधिक लिप्त रहने से ही जीवन के उल्लास 
को प्राप्त नहीं किया जा सकता, साथ ही अत्यधिक दुःख से करुण च्यक्ति 
का जीवन भी सजीवता रहित हो जाता है। अपने निज के सुख या दुख 
दोनों का अत्यधिक चिंतन और उपभोग की प्रवृत्ति मानव-जीवन को 
अपूर्ण बनाती है और श्र-कल्याणकारी है । 

मानव-हृदय को सच्चा उल्लास तभी मिल सकेगा जब उसे पूर्ण 
जीवन का विश्वास मिले--जब श्रत्यधिक सुख या दुख से पूर्ण अधूरा 
जीवन न मिलकर उसका मिलन उस जीवन सागर से हो जिसमें सुख 
झौर दुख दोनों के किनारे ढूब चुके हों-- जो अपने निजी सुख और दुःख 
की संकुचित भावनाओ्रों से भरा न हो । 

दुख का भी मःनव-जीवन में बहुत बढ उपयोग है । दुःख वह भोजन 
है जिसे खाकर मानव-पश्रास्मा पुष्ट होती है, श्रथवा यों कहा जाए कि दुःख 
के सहने से ही मानव आत्मा प्रबल बनती है । हमारी। श्रात्मा दुःखरूपी 
अंधकार को खाती है और उसे पुष्ट और दीघप्त होकर अपने प्रकाश से-- 
अपनी पावनता से मानव-मन को भर देती है, दुख का पंघकार सह 
लेने पर ही हमें प्रकाश की प्राप्ति होती है। मानव-हृदय में पुत और 
उज्ज्वल भावनाओं के लिए दुःख का अस्तित्व भी आवश्यक है ! 


अन्तिम छुन्द हस सम्पूर्ण कविठा का निष्कर्ष है । कवि ऊपर के 
इुन्दों में सुख और दुःख के अस्तित्व की उपादेयता को प्रकट कर चुका, 
साथ ही उनमें अधिक लिप्त न होने की बात भी कह घुका | श्रव वह 


श्श४ 


कहता है कि मानव-जीवन में घुख या दुःख कोई प्रधान वस्तु नहीं है-- 
ने तो उणिक हैं, नित्य और चिरस्थायी तो जीवन है, भ्रतः जीवन को 
पूर्ण बनाने का प्रयक्ष करना श्रेयस्कर है। जीवन पूण तब बन सकेगा 
जब वह सुख और दुख से उदासीन तथा अलिप्त हो। ऐसा जीवन ही 
हमारे हृदय को सहारा दे सकता है, उसे सध्चा उल्लास प्रदान कर 
सकता है | 


इस कविता में कवि ने सुख और दुख दोनों के अस्तित्व की आवश्य- 
कता का प्रतिपादन किया है । साथ ही मलुष्य के हृदय, झ्लात्मा और 
जीवन के पारस्परिक सम्बन्ध पर भी विचार व्यक्त किए हैं। दुख आत्मा 
का पोषक है और आत्मा हृदय को प्रकाश देने वाली है। संसार का 
सुख-दुख अस्थायी है भौर जीवन चिरस्थायी है; साथ ही सुख-दुख को 
समान रूप से अपने भीतर निमग्न करने वाला जीवन ही हृदय को 
उत्फुल्लता तथा विश्वास प्रदान करता है । 


[८ ]] 


इस सरल परन्तु सुंदर कविता में कवि यह प्रकट करता है कि 
सम्पूर्ण प्रकृति यह साक्षी दे रही है कि जीवन सुख और दुख दोनों को 
क्रीदाभूमि है और हमें दुख को भी प्रसन्नतापूर्वक् सहना चाहिए । 
प्रकृति भी हमें यही पाठ पढ़ाती है। 


पहले छन्द में कवि कहता है कि पुष्पों का जीवन यद्यपि छोटा दोता है, 
तथापि वे हँसते हँसते जीवित रहते हैं, परन्तु हम मानव-प्राणी इससे 
कोई पाठ नहीं सीखते और हमारे मुरकाए हुए सलिन अधरों पर एक . 
खण भी प्रसप्तता नहीं टिक पाती । हम झ्पने जीवन को हँसते हँसते 
बिताना नहीं सीख सके । 


श्श् 


जंगल की एक छोटी सी कलो सूनी डाली पर ही आनन्द मनाती 
रहती है, वह अपने एकाकीपन के कारण उदास नहीं होती, परन्तु हम 
मानव दुख की घढ़ियों को हँसते हँसते बिताना नहीं सीख सके हैं । 

जिस कुटिल डाली में काँटे होते हैं उसी में पीछे से सुसमय आने 
पर सुन्दर पल्‍लव लगते हैं, इसी प्रकार इस जटिल जगत ख्पी डाल में 
दुख के काँटे भल्ले ही हों परन्तु वे इस बात के परिचायक हैं कि कभी 
अच्छा समय आएगा और इसमें सुख के सुन्दर कोमल पत्ते भी लगेंगे । 
दुख इस बात का निश्चित चिह्न है कि समयान्तर में सुख भी होगा । 

जि। प्रकार बृत्त की कटीली डाल के कॉटे उसके मर्म को नहीं भेदते 
और जिस प्ररार अग्नि का ताप स्वर्ण को भस्म न करके उसे निर्मल ही 
बनाता है, उसी प्रकार दुख रूपी काँटे अथवा ताप मानव-मर्म के लिए 
कल्याणकारी होते हैं । 

बन में जब आग लगती है तो पहले तो वह सारे जंगल को जला 
डालती है, परन्तु पीछे से उसमें बहुत ही सुन्दर नवीन बृत्त उत्पन्न होते 
है, इसी प्रकार इस जग-जीवन रूपी वन में दुख की आग पहले तो उसे 
झुलसा देती है परन्तु पीछे से आशा के, नवीन सृष्टि के नव-अंकुर निक- 
लते हैं । जिस प्रकार ग्रीष्म के भयानक ताप की वेदना से गर्जन करके 
मेघ शीतल जल की वर्षा करते हैं उसी प्रकार वेदना से व्यथित होकर 
संसार नवीन जीवन का संचार करता है । दुख प्रारम्भ में कप्टकर भल्ले 
ही हो परन्तु वह अन्त में कल्याणकर होता है । 

इस कविता में पिछली कविता की दुख इस मानव-शात्मा का रे 
नित का मधुमय भोजन; दुख के तम को खा-खाकर भरती प्रकाश से वह 
मन ! पैंक्तियों के भाव को पतलवित किया गया है । परन्तु यद्द कविता 
पिछली कविता से अधिक कवित्वपूर्ण है । 

डट्स कविता में 'गर्जन' शब्द को स्त्रीलिंग माना है। यह कवि की 


११६ 


रुज़ि फा परिणाम है। करुणाद्ें विश्व की (?) ज्ञो गर्जन होगी 
उसमें परुषता न|होगी, संभवत्तः यही सोचकर उसे कवि ने स्थ्री#रूप में 


देखा है। 
[६ ] 


इस कविता में कवि ने अति-इच्छा” भर साधना” दोनों को वर्जित 
ओर दुख का मूल समझा है, और सम-इच्छा ( बुद्ध के मध्यम-सा्ग के 
समान ) को ही जीवन #ी पूर्णता माना है।' 


कवि कहता है कि मेरे हृदय में विचारों का एक हन्द्र चल रहा है, 
जिसकी अमपूर्णा पीढ़ा फे कारण मेरा हृदय ध्यथित हो रहा है। मेरे हृदय 
में च्याकुलता का वेग उसी प्रकार बढ़ रहा है जिस प्रकार वर्षा-आऋतु में 
बादलों की घटा छा जाती है । विचार-संघर्ष से मैं अत्यंत ब्यथित हूँ । 


इस विचार संघर्ष का एक पहलू बतलाते हुए कवि लिखता है कि 
एक झोर तो जीवन-- मद-भरा यौवन सुख-भोग झथवा प्रशृत्ति की झोर 
खींचता है और प्रिण के मधुर झ्धरों पर अपने झ्रधर रखते हुए--संयोग- 
सुख का भोग करते हुए कहता है कि हैं अपनी एक मीठी इच्छा की पू्ति 
पर सारे संसार के यौवन-धन को निछावर कर सकता हूँ--मधुर कामना 
झऔर उसकी पृति ही जीवन का चरम लक्षय है। 


हस प्रकार की इच्छा और उसकी पूर्ति में सारा शरीर झानन्द से 
विह्लल हो जाता है झौर झाँखें मद से छुक कर मुँदने लगती हैं। परन्तु 
दूसरी ओर उसी समय एक धक्का सा लगता है और विलास की मस्ती 
को भंग करते हुए मन में यह विचार उठता है कि नहीं, यह प्रयृत्ति उचित 
नहीं, झात्म-संयम या साधना ही जीवन का परम लाभ है। यददी वह 
विचार संघर्ष है जिसमें फंस कर मन दुखी दोता है। झागे कवि यह बत- 


श्श्७ 


लाता है कि यह विचार-संघर्ष मिथ्या तथा आमक है, वास्तविक सत्य यह 
है रि अति दोनों ओर बुरी है। सम-इच्छा हो श्रेयस्कर है ' 

इच्छा जग का जीवन दै, श्र्थात्‌ बिना इच्छा के संसार नहीं चल 
सकता; साधना आत्मा का जीवन है, अर्थात्‌ बिना साधना के आत्मा का 
पतन हो जाता है| केवल जीवित रहने को भावना छत्ञमात्र है. श्वाप्न- 
प्रश्वास की श्रक्रिया का सतत परिचालन ही जीवन नहीं, ( परन्तु ) 
इच्छामय जोवन ही वास्तविक जीवन है, अर्थात्‌ इच्छा रहित दो जाने से 
जीवित रहने का आनन्द नहीं मिलेगा । 

जगत्‌ की इच्छाओं की निरथंकता बतलाते हुए कवि लिखता है कि 
संसार की छवियों की छात्रा हमारे नेत्रों में चक्कर लगाती हैं, अर्थात्‌ हम 
संसार की सुन्दर वस्तुओं के पीछे पढ़ते हैं, परन्तु वे अम-मात्र हैं और 
उप्ती प्रकार विलीन हो जाती हैं जैसे बादल घिर घिर कर विलीन हो 
जाते हैं। 

परन्तु इस प्रकार की मिथ्या और अमपूर्ण अनेक इच्छाएँ करना भी 
जीवन को अधूरा बना लेना है; भ्र्थात्‌ बहुसंख्यक इच्छाओं से पूर्ण जीवन 
अधूरा होता है, क्योंकि वे हमारी खाधना में बाधा पहुँचाती हैं तथा 
बन्धन-स्वरूप हैं। परन्तु दूसरी ओर साधना भी एक इंडा ही है । अतः 
यहुत श्रधिक इच्छाएँ न करके सम-इच्छाएँ, संयत-इच्छाएं रखना दी 
कल्याणकर तथा सच्ची साधना है। सम-इच्छाएँ, रखना ही श्रेष्ठ है। 

इस विचार संघर्ष की अमिक वेदना से मेरा हृदय दुखी रहता है । 
झौर यह मिथ्या-अमपूर्ण पीड़ा ही इन आमक विचारों की, भ्र्थात्‌ अति 
इच्छा और अति साधना की निरथेकता को ,सिद्ध कर देती,है, तथा सम- 
इच्छा की श्रेष्ठता प्रतिपादित करती है । 

टिप्पणी--ये आधी, अति इच्चाएँ“““““? उक्त पद का धर्थ कुछ 
विद्वान यों करते हैं--आधी इच्छाएँ ( जो मन में उत्पन्न होकर विलीन 


श्श्८ 


हो जाती हैं, जिनकी पूर्ति का प्रयत्न ही हम नहीं करते ) और झति- 
इच्छाएँ ( जिनकी पूति मानवीय प्रयत्नों द्वारा संभव नहीं )--दोनों ही 
जीवन-साधना में बाघक हैं। अतः हमें ऐसा प्रयत्न करना चाहिए कि 
नतो अति-इच्छाएँ उत्पन्न हों औरन आधी इच्छाएँ ही। इच्चाएँ 
संयमित होना चाहिए । 


[ १० ] 


इस कविता में कवि ने यह जिज्ञासा की है कि आत्मा का चिर-घन 
क्या है, और उसके उत्तर देने का प्रयत्न किया है। वह कहता है कि अपने 
निजी सुख की संकुचित सीमाश्रों में बद्ध और इच्छाओं से भरा हुआ 
हमारा जीवन भअपूर्ण रहता है; जीवन की पूर्णाता सम्पूर्ण विश्व से सहा- 
चुभूति स्थापित करने में है । 

कवि लिखता है कि मैं यह सोचा करता हूँ कि मेरी झात्मा का 
चिर धन, जीवन का वास्तविक और शाश्वत तत्व क्या है ? यही प्रश्न 
सुमे वेचेन बनाए रहता है । 

संसार की यह सृष्टि सत्य, शिव और सुन्दर है भौर इस विश्व के 
चर, अचर सब जीव मुमे प्रिय लगते हैं--ठुण, तरु, पश, पत्ती, मलुष्य 
तथा देवता मुझे सब प्रिय हैं; परन्तु मेरा मन अपने संकुचित व्यक्तिगत 
सुखों की तृष्णा के कारण चंचल रहता है। और इसी के कारण मैं सदा 
बेचैन रहता हूँ । 

मैं उच्च आदुर्शों को प्रेम करता हूँ। मानव में देवत्व की सलक लाने 
वाली संस्कृति को और जीवन में झानेवाल्ले सुख तथा दुखों को भी 
प्रेम करता हूँ, परन्तु मेरी तुच्छ इच्छाएँ मुझे बेचैन रखती हैं और उनके ः 
कारण मुझे मानव-जीवन अधूरा सा दिखाई देता है, मैं उसका पूरा रस 
नहीं ले पाता । 


११६ 


मुझे संसार के जीवन में पूर्ण आनन्द के दशन होते हैं, मेरे हृदय 
में नवीन आशाएँ तथा अभिलापाएँ हैं और मुझे ईश्वर पर पूर्ण विश्वास 
है । यही वस्तुएं आत्मा का चिर-धन हैं और यही विश्व को नव-जीवन 
देने वाली हैं। इनके अभाव में, इन्हीं की प्राप्ति के लिये में बेचेन और 
उदास रहता हूँ । 

इस कविता में कवि अपने भावों को पूर्णतः और स्पष्टतः व्यक्त नहीं 
कर सका है । कविता की बारहवीं पंक्ति में “इच्छा! शब्द से उसका 
तात्पर्य पिछली किसी कविता में प्रयुक्त 'अति-इच्छा' से है । 


[११ ) 


यह कविता हमें पहिली “गुंजन' शीर्षक कविता का ही एक भाग- 
सा ज्ञात होती है। वही विचारधारा, वही रूपक, वही मधुर शब्दावलि 
और वही उल्लास जो पहिली कविता में है इसमें विद्यमान है । 

बसंत ऋतु की--नवयुग रूपी वसंत ऋतु की -- नवीन कलियाँ 
खिल रही हैं । हे मेरे मन, तू भी खिल उठ आर नव-विचार रूपी पुष्प- 
गंध और नवभावना रूपी पंखुढ़ियों को चारों ओर फैल कर खिल उठा । 

जिसके कारण कि नवीन छवियों से, नए रंगों से तथा मवीन वसन्‍्त 
से जीवन आनन्दमय हो उठे और मानव-जीवन का प्रत्येक श्वास--अस्तित्व 
का उत्येक क्षण भी सालस ्रर्थात्‌ उद्देग रहित सुख से प्रसन्न हो जाए। 

इस नव-जीवन की मस्ती से भरे हुए मधुबन में नवीन कलियों के 
नवीन भावों का गुंजन गूँज उठा और नवीन विचार रूपी मधु के संचय 
के लिए कवि-प्राण गतिमान हो उठे । 

ऐसे स्फू्िदायक वातावरण में नवीन इच्छाओं रूपी अंकुर में पत्ते 
बढ़ उठे और कवि-प्राण रूपी अमर नव-जाग्रति के विचार रूपी रस को 
पीकर ठृष्त होने लगे । 


१२० 


टिप्पणी--इस कविता में पुदश्चिग शब्द 'धौरम” का स्प्रीलिंग के रूए 
में प्रयोग किया गया है। 


[ १२ ] 


इस कविता में कवि यह कहता है कि जीवन के प्रत्येक लघुतम "यों 
पर विश्वास करने से, प्र्थात्‌ उनको सार्थक्तरा और उपयोग को मानकर 
उनमें आनन्द लेने से हो जोबन सुखमय बनता है; इस प्रकार प्रतिक्षण 
में विश्वास रखने से दुख को भी हँसते हँसते सहा जा सकता है। जीवन 
के प्रति उदासीनता मधुर ज्ञात भले ही हो, परन्तु उससे मानव-हृदय 
को जो बन्धन होता है, वह कप्टकर है। 


जिस प्रकार स्वाभाविक रूप में आने वालो एक एक श्वास पर ही 
हृदय की गति अवलम्बित है उसी प्रकार जीवन के छोटे छोटे क्षणों पर 
विश्वास रखने से उनकी सार्थकतरा और मदस्व का अनुभव करने से जोवन 
का आनन्द प्राप्त होता है। 

हमारा वास्तविक सुख इसी में है कि हम अपने जीवन के प्रत्येक 
लषण को दँसते हंसते बितावें । यह ठीक है कि जीवन का वास्तविक सुख 
इसने ही में है परन्तु हैँंना वही साथंक है जो भन्तःप्रेरित हो । जब 
हृदय उल्लास से शून्य हो तब तो मोती से झाँसू के बिंदु ही शोभा- 
शाली प्रतीत होते हैं । इस प्रकार हम जीवन के प्रत्येक कण में झानन्व 
का झनुभव कर सकते हैं । 


हमारे जीवन के यह छोटे छोटे कण भी बहुत महत्तपूर्ण हैं। इतना 
महान्‌ समुद्र भी जल के छोटे छोटे करों से ही बना है । छोटे छोटे संणों से 
ही जगत्‌ का जीवन बना है। चद्र से छुद्ध वस्तु की साधना का ही यह परि- 
शाम है कि मद्दानतम वस्तुओं का निर्माण होता है। तात्पय यह कि 


१२१ 


जीवन के प्रत्येक त्तण को हँस खेल कर बिताने से ही सम्पूर्ण मानव- 
बीवन सार्थक बनता है । 


जीवन को पूर्ण बनाने, उससे आनन्द प्राप्त करने, के निश्रम बहुत 
सरल हैं; जिनका संक्रेत ऊपर किया गया है; अर्थात्‌ जीवन के प्रत्येक छोटे 
से छोटे क्षण पर विश्वास रखना, उसे हँसते हँसते बिताना, दुख में भी 
सौन्दर्य देखना ; परन्तु इस सरलता को प्राप्त कर लेना उतना आसान 
नहीं है । जीवुन-सागर ढो प्रत्येक लहर में अनुरक्त हुए बिना यह आआष्त 
नहीं हो सकती । इसके विपरीत जीवन संघर्ष, कर्तंब्यन्कषेत्र अथवा सुख" 
दुख के इस समन्वय से उदासीनता दिखाकर जो मुक्ति हमें. ध्राप्त होगी 
वह क्षणिक होगी, परम्तु उस मुक्ति के फलस्वरूप जो बन्धन होगा वह 
बहुत पाड़ाकर होगा । 

टिप्पणी - इस कविता की अंतिम दो पंक्तियाँ छठ ३१ पर के 
तेरी मधुर मुक्ति ही बंधन! के समानार्थी हैं । वहाँ पर भी यही भाव 
व्यक्त क्या गया है । 


[ १३ ] 


दार्शनिक युक्तियों से पूर्ण कविताओं के परचात्‌ मानव-जीवन के 
सौन्दर्य का अभिवादन करने वाली यह सरल तथा सघुर कविता बहुत 
रुचिकर प्रतीत होती है। उसमें कवि अपने मानव-प्रेम को मुग्धकर प्रवाह 
में स्यक्त करता है। वह कहता है कि उसे मानव के शरीर, मन, वाणी, 
कम, उसका जन्म-मरख सभी बहुत सुन्दर ज्ञात होते हैं, साथ ही उसे 
मानव-जीवन के क्रम में पूर्ण सौन्दर्य की ओर अग्रसर होने की ५शृत्ति भी 
दिखाई देती है । पिछुली कविताओं की मुक्ति के बंधन' के विरुद्ध यह 
कविता है। तत्वदर्शियों को भले ही यह नरवर मानव-जीवन माया-मव 
ज्ञात हो परन्तु कवि का मत है कि मानव-जीवन और उसके प्रत्येक भंग 


श्श्र 


से सहानुभूति रखने में ही जीवन की साथंकता है, और उसीसे जीवन 
की पूर्णेता प्राप्त की जा सकती है । 

कवि कहता है कि इस जगत्‌ के मानव-प्राणियों का जीवन उसे 
बहुत सुन्दर ज्ञात होता है। मानव का पंचतत्व के घूलि-कर्ों से बना 
हुआ शरीर, उसका सुख दुख का क्रीढ़ाक्षेत्र मन, उसका बचपन तथा 
उसका यौवन, उसे सभी बहुत सुन्दर ज्ञात होते हैं । 

भावों की अभिव्यअना के लिए बोली जाने दाली मानव-वाणी तथा 
सांसारिक कार्यों को प्रारम्भ करने का मानव का प्रयत्न सभी में सौन्दय 
ही सौन्दर्य है। मानव के जन्म और म॒त्यु में भी एक स्थायी सौन्दयं है। 
( क्योंकि वे शाश्वत और कल्याणकारी भुव-सत्य हैं। ) 

यह चारों भोर फैला हुआ विस्तृत भूमि-खंड, यह छोटे छोटे ज्ष्णों 
से यना हुआ सदा अग्रसर होकर नवीन बनने वाला समय, इनका 
प्राचीन और नवीन रूप सभी यहुत सुन्दर है। 

यह मानव-जीवन का क्रम बहुत सुन्दर है क्योंकि इसकी भ्रषृत्ति 
सुन्दर से सुन्दरतर और सुन्दरतर से सुन्दरतम बनकर पूर्ण सौन्दर्य 
प्राप्त करने की है । और इसीलिए इस जगत्‌ का यद्द जीवन वास्तव में 


सुन्दर है । 
[ १४ ) 

इस कविता में ए् १६ और १३ पर दी हुई कविताओं के भाव का 
ही विस्तार किया गया है। पिछली कविताओं में जिज्ञासा है झौर उसका 
समाधान है । आरम्भ में ही कवि कहता है कि यह सांसारिक जीवन 
खुखमय, सौन्दर्यमय तथा मधुमय है, इसके प्रत्येक क्षण में झानन्द सेना 
ही जीवन की सार्थंकता है। किसी उच्च लक्षप की खोज में दिन-रात 
प्रयत्न करते रहने में ही जीवन की सार्थकता झ्थवा पूर्णंता निहित 


नहीं है । 


श्२३ 


प्रातःकाल ही पत्ती उठकर गाता है कि संसार का जीवन सुन्दर 
है, सुखमय है । दिन भर जग-जीवन को देखने के पश्चात्‌ संध्या सप्तय 
पत्ती गाता है कि संसार का जीवन मंगलमय और मधुर है । ( आगे के 
छन्दों में इस सत्य को सिद्ध करने का प्रयत्न किया गया है। ) 

कवि कहता है कि जब मैं आकाश के तारों की ओर देखता हूँ तो 
ऐसा ज्ञात होता है कि वे अपनी आँखों देखी संसार की कहानी कहते हैं । 
थे निरंतर अपनी अपलक आँखों से संसार का निरीक्षण करते रहते हैं । 
उनका अनुभव यह है कि यह संसार बेदना से भगा हुआ है ओर उस 
बेदना को देखकर उनदी झाँखों में भी समठेदना केआँसू छुलद्ला थाते हैं।" 


परन्तु दूसरी ओर सदा प्रफुल्लित रहने वाले फूल यह पाठ सिखाते 
हैं कि हम यदि अपने छोटे से जीवन में प्रति क्षण हँस सके तो अपने 
हृदय की झूदुल तथा कोमल भाव रूपी सुगंधि से संसार के आँगन को 
सुरभित कर सकते हैं। अतः संसार में सदा हँसते हँसते जीना ही 
श्रेयस्कर है । यही भाव एप्ठ १६ की कविता में हे । 


पृष्ठ १३ पर दी हुईं कविता के भाव को पुनः “प्रकट करता हुआ 
कवि जीवन का समुद्र से रूपक देता हुआ लिखता है कि मानव-जीवन- 
समुद्र में प्रत्येक व्यक्ति रूपी लहर इसके लिए प्रयत्नशील है कि भले 
ही उसे लच्षय रूपी किनारा न मिले परन्तु वह उसकी प्राप्ति के प्रयत्द 
में निरन्तर लगा रहे और आगे बढ़ता रहे । | 

परन्तु अपने जीवन का प्रतिपल आनन्द न लेने वाली वह लहर 
कभी भी किनारा या लच्षय नहीं पाती-उसका ( मानव का ) जीवन 
अधूरा रहता है | इसके विपरीत झपने अस्तित्व के श्रतिक्षण से 
झानन्दानुभव करने वाला पानी का बबूला जो आगे बढ़ने के लिए 
पागल न होकर अपने जीवन के प्रत्येक क्षण का रस-अहणय करता है, 
ख्रीवन के रहस्य का आशय समझ जाता है। 


श्र४ 


टिप्पणी --इस कविता के पहले छुन्द का 'खग! शब्द विशेष ध्यान 
देने योग्य है । यहाँ 'खग” से कवि का क्‍या तात्पर्य है इसके लिए पृष्ठ 
१०४ देखना होगा । वहाँ कवि “विहंगम” को दसवीं पंक्ति में 'गीत-खग? 
कहता है | ऐसा ही मतलब इस कविता में है, यहाँ यह गायक-खग के 
अर्थ में अर्थात्‌ कवि के अर्थ में है। कवि यदद :गाता है कि जीवन सुन्दर,। 
सुखमय, मंगल-मय और मधुर है । 

साथ ही तीसरे छन्द की चौथी पंक्ति का शब्द आँगन! भी बहुत 
सार्थर है। एक कुद्धम्ब के रहनेव्ाले ही प्रायः एक आँगन में रहते हैं । 
झतएव हस जग के आँगन में रहनेवाले सब भाई भाई हैं । 


[१५ ] 

इस कविता में & और २७ पृष्ठ की कविताओं फे समान ही भाव 
हैं। नवयुग का वसंत फैल रहा है। पिछली कव्रिताओं में कवि-प्राण 
रूपी भ्रमर नवयुग के नव्रीन भाव रूपी मधु का संचय कर रहा है या 
मन नव-कलियों के समान खिल रहा है इस कविता में हृदय रूपी 
निकुंत के नवीन भाव रूपी पक्षियों का चहकना, जगना, झौर नवीन 
गति के गीतों तथा छन्दों में नवीन भावों के फ़ेलाने का उल्लाध्षपूर्ण 
और प्राणपूरित वर्णन किया गया है । 

हृदय रूपी निर्कुंज को सुन्दर स्वर से पूरित करके ये भाव रूपी 
परी कुण्ड के कुण्ड मधुर वाणी में बोल उठे ? 

बह किस सोने की किरण का करुण स्पर्श था जिसने उन्हें सुख से 
पूरित कर दिया, वे किन नवीन विचारों के स्वप्न थे जिनसे जगाकर ये 
इतनी प्रफुल्लता से गा रहे हैं । यह कैसा जागृति पूर्ण सबेरा हुआ है ! 
अर्थात्‌ यह नवीन युग के नव विचारों का प्रभाव है कि कवि के भाव 
इतनी अधिक संख्या में हतनी ताजगी और जीवन लेकर फूट पढ़े हैं। 
यह वातावरण बढ़ा मादक और प्राण-पूरित है । 

इसमें मेरा सम्पूर्ण हृदय एक कोने से दूसरे कोने तक उल्लास से 
भर राया और मेरे भाव रूपी विहंगस जाग जागकर मधुर स्वर कर रहे 
हैं झर्थाव्‌ मीठे शब्दों में प्रकट हो रहे हैं | मेरा हृदय नव-जागृति के 
प्रकाश से भर गया है । के 

मेरा हृदय गुफा के द्वार के समान बंद था, अर्थात वह नवयुग के 
प्रकाश से रहित था । नवयुग की अलौकिक किरण ने हृदय के उस जड़ता 
के अंधेरे को नप्टकर दिया और जागृति के प्रकाश से उसे पूरित 
कर दिया। 

वह कौनसा सौन्दर्य है जिसने यह मादक तीर छोड़ा है, जिसकी 
मिटास के कारण मेरा प्राण रूपी कोयल अधीर होकर इतनी तीत्र 
परन्तु मीठी तान से पुकार उठा है मानों मेरे हृदय को ही दीर डालेगा । 
जिस $ कार वसंतागम में कोयल कूक उय्ता दे उसी प्रकार नव्युग फे 
वन्सत के आने से कवि का प्राण रूपी कोयल कूक उठा है। 


उद्देश के कारण मेरी श्वास भी चंचल हो गई है और सुन्दर भावों 
की भीढ़॒ एफत्रित होगई है--थे बहुत संख्या में उत्पन्न हो रहे हैं और 
भझांखों में से आनन्द के भरश्र॒ गिरने लगे हैं। 
मेरे प्रष्येक रोम-कूप में मलय-पवन की शीतलता का अनुभव हो 
रहा है। मेरा हृदय घड़क रहा है और शरीर पुलकायमान हो रहा है, 
मेरे जीवन का यह स्वणं-सबेरा हुआ है। 
इस स्वयां-प्रात में नया रूप, नवीन गंध, रंग, मिठास, आनन्द, 
नई झाशा तथा चिर जागृत इच्छाएं उत्पन्न हुई हैं। मेरे गीतों में 
शवीन गुंजार है और मेरे गान नदीन इन्दों में प्रछूट हो रहे हैं । 
' मेरे हृदय रूपी निकुंज को अपने मधुर स्वर से गुंजरित करते हुए 
बह साव रूपी पक्ती यढ़ी संख्या में जाग गए हैं। 

इस कविता की शब्द योजना तथा शब्दचित्र बहुत सुन्दर हैं। नव- 
युग रूपी वसंत का वर्णन बहुत-ही प्राणवान झौर प्रभावशाली 
हुआ है। ४ " 

चाँदनी 

चाँदनी शीर्षक दो कविताएँ इस संग्रह में हैं । दूसरी कविता में 
चाँदनी का हर्षोत्फुडल चित्र खींचा गया है, परन्तु यह पहली कविता एक . 
रूपक है--जिसमें चाँदनी दुखी जीवन की प्रतीक मानी गई है--जीवम- 
बाला के रुप में दिखाई गई है । वह इसलिए तपस्या करके अपनी देह 
घुलाती-सी दिखाई गई है कि संसार को नव-जीवन का घरदान मिले। 
हस कविता में चाँदनी का स्वाभाविक रंजक रूप कवि की दृष्टि में नहीं 
है; परन्तु इसमें निहित भाव, इसका सजीव चित्र और सांग-रूपक इसे 
दूसरी चाँदनी कविता से बहुत श्रेष्ठ यना देते हैं । 

संसार की दुख और दीनता रूपी शैया पर मानव-जीवन रूपी 
अस्वस्थ स्त्री लेटी हुई है। वह मानव-जीवन रूपी स्त्री की प्रतीक चाँदनी 
हपनी बीमारी के कारण जाग रही है, उसे चैन की निद्रा नसीय नहीं 
झौर वह सतत ओस रूपी आँसू बरसा रही है। 

उसकी दुबली देह रूपी लता पीली पढ़कर दुयंल और कोमल 
होकर कु्हला गई है, वस्त्र अस्तव्यस्त हो गए हैं झोौर इस कारण से 
मानों लाज में गढ़ गई है और साँसों में समाई हुई है। 

उसके अक्न, रैंग और यौवन मलिन हो गए हैं, उसकी नीची आँखों 
में आँसू के कण भलकते हैं और वह मौन है । संसार के दुख से उसका 
( मानव-जीवन रूपो चाँदनी का ) हृदय बेधित दो गया है झौर जीवन 
का भगत समीप ही है । 

इस दुःखावस्था में भी वह उस समय के लिए भाशा लगाए हुए 

ज्ञीवित है जब संसार के प्रकाशपूर्ण आँगन में नवयुग का सोने का सबेरा 
होगा; वह विश्व-जीवन रूपी स्त्री यह तप का संताप इस आशा के 
भरोसे भोग रही है कि उसे नव-जीवन का, नवीन जाग्रति का वरदान 
मिलेगा, महा-प्रयाण के पूर्णा वह स्वर्ण प्रभात देख सके । 

इस कविता में चाँदनी को स्त्री का रूपक दिया गया है । जगत्‌ के 
ज्ञीवन का तापसी चाँदनी के रूप में बहुत ही सजीव चित्र कवि ने 
खींचा है और इसके वेदना-पूर्व चित्र में आशावादिता का रंग भी 
दिया है । 


सानत्र 


इस कविता में पिछली सब कविताओं का चरम विकास सा ज्ञात 
दवोता है । मानव-जीवन सुख-दुख-मय है, इसलिए प्रिय है। उसके प्रत्येक 
ज्षण से हमें प्रेम होना चाहिए । यह विचार मानव-जीवन के विषय में 
हुए । इस कविता में कवि मानव की महानता का गान गाता है। 
इसमें कवि का मानव-प्रेम अपनी चरम सीमा को पहुँचा दिखाई देता 
है । मानव-जीवन के सर्वव्यापी सौन्दर्य का बर्णंन कर अन्त में वह यही 
अभिलापा करता है कि उसके गानों में मानव-हृदय में व्याप्त भावनाओं 
का ही राग हो-वह मानव मन का चितेरा हो। 

कवि कहता है कि द्वे मानव, तुम मेरी भावनाओं के अनुकूल हो, 
हुग्हीं मेरे गानों के तत्व अथवा विषय या स्वर हो, तुम मेरे हृदय के स्पन्दुन 
के कारण हो, तुग्हारे चितन में मेरे हृदय की बृत्तियाँ रमती हैं। ऐसा 
ज्ञात होता है कि मेरे आण तुम्दें अनन्त काल से पहचानते हैं । 

तुम्हारे रूप पर मोहित मेरे नेत्रों की तुम पुतली हो, आनन्द की 
छो मुस्कराहट होती है उसकी मधुर रेखा हो अर्थात्‌ उसके कारण हो । 
साथ ही करुणा के कोमल आँसुओों के कारण दो । 


श्र्द 


तुम आनन्दमय हो और ऐसा ज्ञात होता है कि फूलों ने तुमसे 
मुस्कराना सीखा है । तुम दुख को भी सहन कर लेते हो श्रतः ऐसा 
ज्ञात होता है कि तारों से जो ओस गिरती है वह उन्होंने तुमसे ही 
सीखा है और वह श्रोस तारों के वेदना पूर्ण आँसू हैं ( देखिए चांदनी 
में आँसू की नीरव माला” ) श्र्थात्‌ हे मानव ! चारों श्रोर का शोक 
और उल्लास तुम्हारी ही अनुकृति है। 


लदरों ने प्रसन्नचित्त होकर, आपस में मिल जुलकर जीवन व्यतीत 
करना तुमसे ही सीखा है । मानव उसी प्रकार एक दूसरे से हिलमिल 
कर हँसते हँसते जीवन बिता देते हैं जैसे लद्रें एक दूसरे से मिल कर 
चलती हैं । दे मानव ! जीवन के माधुर्य को ग्रहण कर तुम प्रेम के मीठे 
राग गाते हो । अ्रमर ने तुमसे मधु पीकर गाना सीखा है । 


है मानव ! जिस प्रकार आराकाश को तारे सुशोभित करते हैं, उसी 
प्रकार तुम प्रष्वी के तारे हो और जगमगा कर उसे सुशोभित करते हो 
झौर संसार रूपी वसंत के वैभव हो- धर्थात्‌ प्रफुललता भर समृद्धि के 
प्रतीक हो । तुम प्रकृति सत्य के रूप हो, सुन्दर हो भौर तुमसे सृष्टि का 
प्रारम्भ होता है तथा तुम नित्य नवीन दो, तात्पय॑ यह कि उस नित्य 
सत्ता का, अनन्त सौन्दर्य का तुममें झ्राभास मिलता है तथा तुम 
शाश्वत हो । 

है मानव ! तुम मेरे मन रूपी मधुवन में मानवता के नए सुन्दर 
रूप में मुस्कराओ और नवीन वायु रूपी सुन्दर भावनाओं की सुगन्धि 
कैला दो और नप-नए रूपों का आनन्द प्रदर्शित करो । मेरे हपोस्फुदल 
इृदय में तुग्हारी जो नवीन मूर्ति ध्याप्त है उससे नए प्रकार के मलुप्यत्व 
का विकास हो | 

मैं नवीन जीवन से पू्ण' मानवों के हृदयों में व्याप्त नवयुग के भाव 
रूपी मधु को पीकर--अहण कर, नवीन भावों से भरे हुए गान लिखें ; 

झौर उन नदीन विचारों में अपने आपको डुबाकर उस जीवन के मधु मे 
स्वयं दूब जाऊं अर्थात्‌ नवीन जीवन के माधुय॑ में लीन हो जाऊँ। 

यह कविता अब तक की कविताओं से नितान्त भिन्न प्रकार की है । 
इसमें जीवन के गहन विषयों से हटकर कवि का ध्यान दूसरी ओर दिखाई 
देता है | इसमें एक कली के पतन का-ः दिशान्तर प्रयाण का चित्र श्रुति- 
मधुर शब्दों में प्रदर्शित किया गया है। किनारे पर एक कली खिली ह-- 
झ्न्‍्य झनेक कलियों की तरह । लहरें आती हैं, टकराकर चली जाती हैं । 
जहाँ अन्य कलियाँ अपनी स्वतंत्र सत्ता को बनाए रहती हैं, यह भवोध 
कली अमित हो गई--पथ अष्ट हो गई | परिणाम यह हुशा कि उसे 
ज्ञीवन से हाथ धोना पड़ा, लहरों ने उसे निगल लिया। इससे क्या 
सममा जाए ? क्या यद्द कविता प्रकृति के एक व्यापार का सुन्दर चित्र 
मात्र है अथवा इसमें किसी ऐसी कुमारी की जीवन-कथा कही गई है 
जिसने धनेक प्रलोभनों में पढ़ कर अपना जीवन नष्ट कर लिया है ? हमें 
दूसरी बात ही टीक ज्ञात होती है । 
चंचल नदी के किनारे पर एक कली विकसित हुई। वह हृदय ष्छी 
मधुर भावनाओं से पुण थी। अभी उसमें यौवन की हँसी का सबेरा 
ही था- यौवन झा ही रहा था कि वह अपने बृन्त से कूदकर झड़ गई 
और पानी में बह गई | संसार रूपी चंचल नदी के किनारे एक कुमारी 
शत्पन्न हुईं, वह सहृदया थी, यौवन भा ही रहा था कि वह पय-मअष्ट 
होकर संसार के प्रवाह में बह गई । 
उस कली के झड़ने और यहने का वण न करता हुआ कवि लिखता 
है कि झदम्य वासना रूपी लहर उसकाएँचुम्षन करने, भूठे सुख रूपी फैन 
के मोतियों से उसका मुँह भरने आई। वह कली उण-भन्जुर सुखों को 
स्थायी-- सच्चे मोती समझी और उनसे छली जाकर पथ-म्ष्द हो गई। 

वह कली यह भूल गई कि यह इच्छाएँ तो इस प्रकार आती जाती. 
ही रहती हैं--स्थिर नहीं हैं, वे अवश्य चली जाती हैं। झन्य कलियाँ भी 
तो इनका शिकार बनती हैं, परन्तु क्षण-स्थायी मोंका खाकर फिर सेमल 
जाती हैं -पर यह कली अपने को संभाल न सकी । 

इस कली को उचित था कि अपनी टहनी--झधार--को न छोड़ती । 
नई नई इच्चाएँ झा्ती तो उन्हें सहन करती, सुस्र दुख को सम भाव 
से देखकर भुगत लेती, परन्तु यह तो उनके साथ घर छोड़ कर बह 
ही गई । 

संसार का यह लेना-देना तो लगा ही रहता है, परन्तु उस कली 
को यह ध्यान में रखना चाहिए था कि अपनी स्वतंत्र सत्ता एक प्रथक्‌ 
वस्तु है, उसे अपनी आत्मा की स्वतंत्रता सुरक्तित रखना चाहिए थी, 
स्तेकिन वह तो अपनी आत्मा का धन--संयम्र-खोकर अ्रमित हो गईं 
झौर लहरों द्वारा निगल ली गई । 


नोका-विहार 


यह पंतजी की श्रत्यंत प्रसिद्ध तथा सुन्दर कविता है। इसमें दृश्य- 
चित्रण की शक्ति का चरम विकास दिखाई देता है । चाँदनी रात में गंगा 
पर नौका-विहार का बहुत मनोहर तथा सजीव चित्र इस कविता में है । 
इसके विषय में प्रोफेसर नगेय्व् ने लिखा है “वास्तव में शब्द भौर वूली 
में इतना निकट सम्बन्ध ६ंदी का कोई कवि स्थापित नहीं कर सका ।? 
इस कविता में चित्र को महानता तथा कढ्पना की मधुरता के साथ-साथ 
शब्द भी अत्यन्त कोमल हैं। इसमें पंतजी की कला बहुत ऊँची उठ 
गई है । 

पहली दो पंक्तियों में कवि शब्द-चित्र को सुन्दर झौर महान्‌ एष्टभूमि 
प्रस्तुत करता है । चारों ओर शान्ति-दायिनी, मधुर तथा अ्रकाश-पूर्णा 

चाँदनी फैली हुई है | ध्राकाश स्वच्छ तथा स्थिर ( अपलक ) है, और 
पृथ्वी शब्द-हीन-शान्त है । 

इस पृष्ठ भूमि में कवि ग्रीप्म ऋतु की गंगा की धारा का तापस- 
वाला के साथ सांगरूपक भ्रस्तुत करता है। 'सैकत शैया” से 'सदुल 
लहर” तक यही सांगरूपक है| दूध के समान रेत बालू के पर्यंक पर 
थकी हुई ( श्रांत ) तथा बेचैन ( क्लांत ) स्थिर एवं क्षीण झंगवाली 
तथा ओष्म द्वारा बलहीन की हुई गंगा तापस-बाला के समान लेटी हुई 
है । ( ग्रीप्म-विरल शब्द का अर्थ कुछ विद्वान धार्मी से अलग अलग 
घाराओं के रूप में” भी लेते हैं। पर यह अर्थ हमारे विचार से इस 
रूपक में टीक नहीं बैठता ) | लहरों के ऊपर चन्द्रमा का जो प्रतिबिब 
पड़ता है वह मानों उस तापस-बाला गंगा का शशि-मुख है, जिसे वह 
झपनी कोमल ( लहर रूपी ) हथेली पर रखे हुए है। उसके हृदय पर 
बाल बिखरे हुए हैं। ( गंगा के सेवार आदि जल के पौदों की ओर 
कवि का संकेत है । ) उस गंगा रूपी तापस-बाला के गोरे अंगों पर 
वारों से जगमगाता हुआ आकाश के प्रतिबिब रूपी नीला वस्त्र कॉपता 
हुआ लहरा रहा है । चन्द्र-किर्णों से चमकती हुई जो गोल गोल तथा 
सुन्दर लहरें उठती हैं वह मानों इस हिलती हुई नीली साढ़ी की 
सिकुदने हैं । ( इस पद्चखंड के विषय में एक बात स्मरणीय है , गुंजन 
के पहले संस्करण में 'तापस-बाला गंगा निर्मल” के स्थान परै 'तापस- 
बाला-सी गंगा कल” छुपा हुआ था। कवि ने यह संशोधन इसकी 
झालंकारिता बढ़ाने के लिए किया है| सी” शब्द लगा देने से यह शब्द- 
चित्र 'सांग-रूपक' की परिभाषा में न आता, अतः वह सी” हटा 
दी गई। ) 

( ऐसी गंगा पर ) चाँदनी रात के पहले पहर में ( दशमी को-- 
देखिए अगले पद्य में 'दशमी का शशि” ) हम जल्दी से नाव लेकर चल 
दिए । ( दूसरे पौद्च की ये दो पंक्तियाँ धागे चले बहुरि रघुराई' के 

समान कथा प्रवाह बढ़ाने के लिए ही हैं। ) हँसती हुई सीप ( बालू पर, 
जो सीप के समान दमक रही हैं ) मोती की कांति के समान बिखरती ' 
हुईं चाँदनी में हमने नाव की पालें चढ़ा दीं और लंगर उठा दिया, , 
झौर मन्द-मन्द सुदावनी चाल से वह छोटी नाव पाल फ़ैलाकर इस 
प्रकार तैने लगी मानों पंख ( पाल ) फैलाकर इंसनी तैर रही हो । 
( इन पंक्तियों के शब्दों की मधुरता अपूर्व है तथा उनकी ध्वनि में 
ऐसा ज्ञात होता है मानों नौका के चलने की ध्वनि ही सुनाई दे रही 
हो ) जल रूपी स्वच्छ दर्पण में चाँदनी के प्रकाश से चमकता हुझा 
( रजत ) किनारा ग्रतिबिग्बित होता है और क्षण-भर के लिए यह अम 
उत्पन्न कर देता है कि उसकी ऊँचाई दुगुनी हो गई है। ( यह साधाग्ण 
झनुभव की बात है कि जब नदी का जल शान्‍्त होता है तो किनारे 
के घाट आदि का प्रतिबिग्ब जल में भी दिखाई देता है भौर जेसी रचना 
ऊपर होती हे बेसी ही, परन्तु उलटी, जल के भीतर भी दिखाई देती है। 
“नर्मर? शब्द से कवि का यही श्रभिप्राय ज्ञात होता है जहाँ वास्तपिक 
रचना समाप्त हुई वहीं से उसकी छाया प्रारम्भ हो जाती है ) उस 
शंगा के जल में कालाकाँकर के राजभवन का प्रतिबिम्य भी पढ़ रहा 
है । ऐसा ज्ञात होता है कि वह भवन हर्ष पूर्णा तथा निश्चित होकर, 
उसमें जो वेभव है उसे झपने भीतर बन्द किए, सो रहा है। ( फवि 
ने बढ़े कौशल से समय, तिथि सथा स्थान का परिचय दे दिया हे । ) 

/ तीसरे पद्म में कवि नौका के आघात से तरंगायत गंगा-जल्ल में 
चन्द्रमा तथा ताराझओों के प्रतिबिग्य के जो सुन्दर दृश्य दिखाई देते हैं 
उनका वर्णन करता है। नौका के श्माघात से जल में लहरें उठती हैं, 
जिसके कारण गंगा में पढ़ता हुआ झाकाश का सब प्रतिबिम्ब हिल 
उठता है ( इसे कवि ने 'नभ के ओर छोर हिलना” लिखा है ) चंचलता 
से चमकनेवाले ताराझों का समूह ऐसा ज्ञात होता है मानों भसें 
काइ-फाड़कर झाकाश-मंदस्त को प्रकाशित करते हुए वह कुछ द्वे ढ़ रहा 


श्रेरे 


है श्लौर उनके उन थोटे दीपकों के प्रकाश को अपने अंचल की झोट 
से रोकती हुई लहरें मानों छिपती फिर रही हों । ऐसा ज्ञात होता है 
मानों तारे लहर-सुर्दरियों की ओर धूरघूर कर देख रहे हैं और वे 
उनकी दृष्टि को बचाकर छुपना चाहतों हैं। सामने ही सुन्दर शुक्र तारे 
का परतिग्रिम्य जल-परी के समान तैरता सा दिखाई देता है जो कभी- 
कमी चमकीली लहरों में ( रूपहरे कचों में ) छिप जतती हैं।उस 
रात्रि के दरामी के चन्द्रमा की छाया गंगा में पढ़ रही है । लहरें कभी- * 
कभी उसे आँखों के सामने से हटा देती हैं । इसका सादइर्य कवि मुस्धा 
नायिका के घुँघट की ओट में तिरद्चे नेत्रों से बार-बार देखने से देता है । 
खहरों के दँघट में से माँक कर शशि रूपी मुग्बा न थिका मानों झुक 
झुक कर अपना तिरदछा मुख दिखा रहीं ड्ं। 


नतौका-बिहार के ध्श्य को और आगे बढ़ाते हुए कवि लिखता है कि 
झब हमारी चपल नौका धारा के बीच में पहुँच गई और चाँदनी से 
चमकता हुआ ऊँचा किनारा छिप गया । ( तीसरे पद्य में गंगा की 
धारा में लद्दरों के बीच दिखनेवाले चन्द्र तथा तारों से मण्डित आकाश- 
मंडल की छाया के सौन्दर्य का वर्णन करने के पश्चात्‌ अब कवि ऊपर 
दृष्टि उठाकर चारों श्रोर देखता है. दूर पर दिखाई देने वाले दोनों 
किनारे ऐसे ज्ञात होते हैं मानों के दो भुजाएँ हैं जो धारा के कृश तथा 
कोमल शरीर का आलिंगन करने को अधीर हैं। बहुत दूर ज्ञितिज पर 
जो बच्चों की श्रेणी दिखाई देदी है वह ऐसी ज्ञात होती दे मानों नीले 
झाकाश रूपी अपलक नेत्र की टेढ़ी भौंह है। गंगा की धारा के बीच में 
एक छोटा-सा द्वीप दिखाई देता है जिसे लहरों से पूर्ण जल का प्रवाह 
टकरा टकरा कर उलट पढ़ता हैं, जल के बीच वह द्वीप ऐसा ज्ञात होता 
है मानों माता की छाती से चिपका हुआ शिश्च सो रहा हो । इसी 
समय पुक पछी बोलता हुआ उड़ा, उसे देख कवि कहता हे कि क्‍या 

यह वियोगी चक्रवाक प्ती है जो अपनी छाया को ही अपनी प्रेगसी 
सममकर झपनी विरह-व्यथा मिटाने के लिए उड़ पढ़ा है ! 


नौका लौटा दी गई। उसका वर्णन करता हुआ कवि लिखता 
है कि पतवार घुमा दी गई और वह हलके शरीर वाली नौका उबटी 
धार में चलने लगी। वह नौका अपने डॉड रूपी गतिशील हाथों को 
फैलाकर तथा उनमें फैन के बुदबुद रूपी मोतियों को भर भर कर जल 
* ज्॑ ताराओं के हार ( जल में पढ़ने वाले ताराझों के प्रतिबिम्ब ) को 
बखेरने लगी । ( अर्थात्‌ डाँडों के लगने से ताराओं की छाया विलोड़ित 
होने लगी ) । चन्द्रमा की चंचल किरणें पानी पर इस प्रकार चमकती 
हैं मानों चाँदी के चमकीले साँप ह्ुतगति से पानी पर नाँच रहे हों। 
जल की प्रत्येक लहर में चन्द्रमा और तारों के £तिबिम्य दिखाई देते हैं 
बह ऐसे ज्ञात होते हैं मानों लहर रूपी बेल में सैकड़ों 'चन्द्रमाओं और 
ताराओं के पुष्प खिले हुए हैं। इस प्रकार धूम फिर कर हब नौका नदी 
के किनारे की ओर उथले पानी में झागई जहाँ ाँस की सहायता से 
थाह ले-लेकर नाव किनारे की ओर बढ़ी झौर सब नौका-विहारियों का 
दल उत्साह के साथ घाट पर पहुँचा । 


नौका-विहार का यह अत्यन्त कलापूर्ण वर्णान करने फे पश्चात्‌ 
झन्तिम छन्द में कवि इस यात्रा से जो दाशंनिक भाव उसके हृदय में 
डठे उनको प्रस्तुत करता है। घद् लिखता है कि नाव किनारे की ओझोर 
बल दी भर उसके साथ कवि के हृदय में ऐसे सैकड़ों विचार झाने लगे 
जिससे भज्ञान का अन्धकार दूर होकर ज्ञान का प्रकाश फैलने लगा । 


गंगा की धारा के समान ही संसार का क्रम है| जिस प्रकार गंगा 
मेँ प्रवाहित होने वाला जीवन ( जल ) झनादि काल से झपने उद्गम 
से निकल रहा है, उसी प्रकार इस संसार में भी झनादि-काल से जीवन 
( प्राणियों की सृष्टि ) का क्रम चल रहा है। जिस प्रकार गंगा का जल 

सदा प्रवाहित होता रहता है उसी प्रकार जीवों का अस्तित्व भी गतिमान 
है, वह आगे बढ़ता ही रहता है, जिस प्रकार गंगा के जल का प्रवाह 
अनस्त सागर में मिलता है उसी प्रकार यह जीवन-प्रवाह भी पूर्णत्व से 
मिलने के लिए अग्रसर होता रहता है ! 


आगे कवि अपने दूसरे विचार को व्यक्त करता है। पंतजी के मत 
के अनुसार प्रकृति नित्य है, आनन्दमय है ( सुन्दर अनादि शुभ सृष्टि 
अमर- पृष्ठ २६ ) श्राकाश में व्याप्त यह नीलिमा का विस्तार नित्य है, 
चन्द्रमा का यह प्रकाश तथा आह्वाद देने वाली ज्योत्स्ना नित्य है और 
छोटी-छोटी लहरों की यह आनम्दकेलि भी चिरंतन है। यह सम्पूर्ण 
प्रकृति सुन्दर और अनादि है । 

कवि परमात्मा को सम्बोधित करके कहता है कि हे संसार की सष्टि 
रूपी नौका को चलाने वाले ! जन्म के भी पूव और रयु के भी पश्चात्‌ 
अर्थात्‌ आवागमन की परंपरा में सतत चलने वाला यह नौका-विहार 
भी नित्य है । 

कवि कहता है कि इन विचारों में मैं इस प्रकार निमग्न हो गया 
कि मुझे अपने अस्तित्व का ही ध्यान न रहा । जब मैं हूस परिणाम पर 
पहुँचा कि मानव-जीवन-धघारा - क्षणिक न होकर चिरव्यापी है तो सुमे 
मानव-श्ात्मा की अमरता का बोध हुआ | 

इस कविता में रूपक, उपमा आदि साहरश्यम्रूलक अलंकार से विभूषित 
' खदुल-भाषा में कवि ने पहले तो अत्यन्त सुन्दर प्रकृति-वर्णन प्रस्तुत 
किया है और अन्त में उन दार्शनिक विचारों को प्रस्तुत किया द्दै जो 
डन दृश्यों की प्रतिक्रिया के रूप में उसके हृदय पर अंकित हुए । 


[४५ ) 


इस कविता के दो माग हैं| पहले (क) भाग में कवि उन 

श्राक्षेपों का वर्णन करता है जिन्हें आलोचकगण कवि के गीतों के विस्द 
लगाया करते हैं, दूसरे ( ख ) भाग में उन आत्तेपों का उत्तर है। 
(क) 

प्राचीन कविता पद्धति का समर्थक आलोचक मानों कवि से प्रश्न 
करता है कि हे विहंगम ! ( गीत-खग अर्थात्‌ गान करने वाले पक्षी 
झथवा गानों की रचना करने वाले कवि ) यह तेरा गान कसा है ? 
वूने गुरु से पाठशाला में वेद पुराणों का अध्ययन नहीं किया और न तूने 
घट्‌-दुर्शनों का अध्ययन किया है और न तूने नीति तथा विज्ञान को 
हृदयंगम किया है। तूने भाषा का भी पूर्ण ज्ञान प्राप्त नहीं किया एवं 
रीति, रस ॒ तथा छुन्दों का भी अध्ययन नहीं किया ? हे नादान पत्ती 
(कवि ) तू अपनी पिक-प्रतिमा ( तोते की तरह प्रकृति-दत्त गान करने 
की शक्ति ) का घमएड मत कर और अध्ययन कर ! 

इस रूपक को आगे बढ़ाते हुए कवि लिखता है कि हे गीत-खग 
( गान करने वाला पही ) विद्वान्‌ लोग तेरी हँसी कर रहे हैं ! तेरा 
निवास उस बन में दै जिसमें वास्तविक इत्त न होकर केवल छाया के 
बृत्त लगे हुए हैं अर्थात्‌ द्‌ सदा करपना के लोक में रहता है। तुझे संसार 
के सुख ( हास ) अथवा दुः्ख ( अश्रु) का भी अजुभव नहीं है। यह 
दुख-पूर्ण संसार रूपी झ्राकाश बहुत कठिन है, इसमें इतनी स्वतंत्रता 
तथा स्वच्छन्दता से नहीं उड़ा जा सकता, यह प्रकाश और छाया से 
मिला इन्द्वातमक जंगल बहुत गृह है। हे वन्य पत्ती ( यहाँ वेद पुराण 
आादि के अध्ययन करनेवाले, रीति, छुन्द रस का पद्चा पकड़कर चलने- 
वाले प्राचीन रूढ़ियों के पतपाती का विरोधी भाव प्रकट करने के लिए 
व्वस्य” शब्द का प्रयोग किया गया है) व. विजन नीड़ ( कल्पना के 
निराले खोक) में बैठकर यह निरुद्देश्य उड़ान भरकर गान गाना 
झऊुं.ढ दे । 

(ख) 
इन आक्तेपों का उत्तर देते हुए वह गीत-खग, वह वन्य-पक्ती--नवीन 
धारा का ( छायावादी ) कवि उत्तर देता है, कि मैं क्‍या बताऊं कि मेरा 
गान कैसा है ? आज जब सम्पूर्ण वन्य-प्रांत में वसंत का विस्तार हो 
रहा है, मुग्ध कुसुमों की कलियों से सुगन्धि फूट रही है भर जब प्रत्येक 
तृण शानन्द से पूर्ण है, जब पवन हर्ष से व्याकुल हुआ चल रहा है और 
जब श्राकाश में सुनहला सबेरा हुआ है अर्थात्‌ जब जीवन में नवीन 
उत्फुद्ता, सजीवता तथा; आनन्द ही आनन्द व्याप्त हो गया है तो मेरे 
हृदय में सहसा गान करने की इच्छा जाग्रत हो जाती है । इस रूपक 
हारा काव कहता है कि प्रकृति के आनन्द पू वातावरण में मेरा हृदय 
डूब जाता है भर विना प्रयास के अनायास ही मेरे हृदय में कविता 
लिखने की प्रेरणा होती है, और कविता लिख जाती है । 
इस विचार-धारा को आगे बढ़ाता हुआ कवि लिखता है कि मैं 
संसार के रम्य रूप में इतना; तललीन हो जाता हूँ कि मुमे न तो यह 
ध्यान रहता है कि मेरा अस्तित्व प्थक्‌ है और न मैं यह अनुभव कर 
पाता हूँ रि जगत्‌ मुझसे प्रथक अस्तित्व रखता है | जगत्‌ के आनन्द- 
पत्त में मेरी सत्ता सदा विलीन रहो है | जब मैं आनन्द से भर कर गाने 
खतगता हूँ तो ऐसा ज्ञात दोता है कि मेरे गान की अनुभूति से प्रकृति 
भी हर्षित हो जाती है और बृत्तों का हिलना ऐसा ज्ञात होता है मानों 
हर्षातिरेक से विश्व पुलकित दो गया है । मैं जब प्रातः या संध्या समय 
गाता हूँ तो ऐसा ज्ञात होता है मानों मेरे गीत इस श्रनन्‍्त और अज्ञात 
विश्व को पार कर जाते हैं, सम्पूर्ण विश्व में व्याप्त हो जाते हैं। मेरा 
ज्ञीवन ही गानमय है और मेरे गान सारे संसार की झारमा में पूरित हैं, 
इस प्रकार मुझमें, मेरे गान में और इस विश्व में कोई अंतर नहीं रह 
जाता । कवि कहता है कि मेरे गान विश्वास्मा की आनन्दमयी हृत्ति का 
सहज प्रकाशन हैं । 

इस कविता में कवि अपनी साधना की सफलता का, हपनी कला , 
की आध्यात्मिक विजय का वर्णन करता है। हसमें कवि की झात्मा 
बरमात्मा से यह निवेदन करती सी ज्ञात होती है कि मैंने विश्व की 
रमणीय प्रकृति का वर्णन किया है, मेरे गीतों का विषय यह झनन्त 
झौर चिर सुन्दर प्रकृति रही है, परन्तु वह प्रकृति तुग्दारे स्पश से पावन 
थी, इस प्रकार मेरे गीत तुमसे सम्बद्ध हुए ।भतः इन गीतों के सहारे 
ही मेरे प्राण तुमसे तादास्म्य प्राप्त कर सकेंगे। ' 


कवि लिखता है कि चौंटियों की काली पंक्तियों के. समान ( यह 
वाग्वन्ध शिलिष्ट है--इसका एक श्थ तो है वहु-संस्यक, धूसरा कविता 
की लिखित पंक्तियों के झलेखन का रूप-साम्य भी प्रकट होता है.) मेरे 
गीत दिन-रात प्रसार पा रहे हैं औौर सब संसार में फैल, जाने के लिए 
निकल् पढ़े हैं । (कवि ने 'बन्धु” सम्बोधन परमात्मा के लिए प्रयोग किया ' 
है। झात्मा और परमात्मा का झ्मेदत्व इससे प्रकट होता है। ) . 


मेरे यति-गति-हीन ( स्वच्छुन्द, प्रतिबस्धरदित ) गीत चंचल लहरों 
के समान मेरे झ्ंतस्तल से उठकर, उमड़कर यह चले हैं । थे खहरों के. 
समान चारों ओर फैल रहे हैं झौर उनके समान ही थे असंख्य और . 
उन्मुकत हैं । 

जिस प्रकार छोटी-छोटी दूब धीरे-धीरे चारों झोर फैल जाती है उसी .. 
प्रकार अपने छोटे-छोटे पदों ( छन्दों के चरण ) से मेरे गान चारों झोरे 
हा गए हैं। ( मेरे गीत सम्पूर्ण विश्व में छा गए हैं) न 
डत्फुकल दिखाई देती है उसी प्रकार मेरे गान भी छुस्हारें चरणों के स्पशो 
के झानन्द से प्रफुक्लित हो रहे हैं । ह ही 

हुम्दारे प्रत्येक स्पश के प्रकाश के कारण ही मेरे गीत बिना मुरमपपु, हुए डर 

इस झपरिचित और अनजान जगत्‌ में तारों के समान कान्तिवान होकर 
लगमगाते रहते हैं । तुम्हारे पावन स्पर्श से दी मेरे गीतों में दीप्ति आ 
गई है । 

जहाँ जहाँ संसार में सौन्दर्य का वास है वह तुम्हारे चरणों के स्पर्श 
के कारण है । संसार के मनोहर दृस्य तुम्हारे पद-चिह्द हैं । छब्रि से पूर्ण 
पुष्प-संसार में तुम्हारे ही पवित्र पद-चिह्न हैं। उन पुष्पों में जो ओस के 
दद गिरते हैं उन्हीं के समान उन पद-चिह्नों पर आँसू की बंद के समान 
मेरे गीत रचे गए हैं। अर्थात्‌ फूलों में मैं तुग्हारी आभा पाता हूँ, उसे 
देख कर मुभे सुख होता है, उस सुख के आँधू के समान ही सहज रूप 
मैं मेरे गीतों का सूजन होता हैं। में कृति के सौन्दर्य के बर्णन में मानों 
: तुम्हारा ही वर्णन करता हूँ। 

मेरे इन गीतों के सहारे, उनको स्व॒रों की लय से पूर्ण होकर, इस 
ल्लोक से ऊपर उठकर, मेरे प्राण तुमसे तादात्य भाष्त करते हैं, तुमसे 
पूर्णतः मिल जाते हैं । मेरे प्राणों में तुम परिव्याप्त हो जाते हो और 
मेरे प्राण तुम्हारा ही रूप बन जाते हैं। 

